
उपकार 


' स्वतंत्र गोंयांतली कोंकणी कविता ' आनी ' स्वतत्र गोंयांतली 
कोंकणी कथा 

अशे दोन प्रातिनिधीक संग्रह गोंय कला अकादमीच्या 
आर्थिक पालवान उजवाडाक हाडपाचो संकल्प कोंकणी भाशा मंडळान 
कांय वर्सी आदीं सोडलो आनी ते नदरेन वावराक आरंभ केलो . 


साहित्य अकठांय करप , संपादकीय संस्कार करप , छापून घेवप 
हातूंत काय अपेक्षित अडचणी निर्माण जाल्ल्यान हे संग्रह उजवाडाक 
येवपाक थोडो कळाव जालो . 


या दोन संग्रहांतले “ स्वतंत्र गोंयांतली कोंकणी कथा " हो संग्रह 
१ ९ ८६ वर्सा मंडळान उजवाडाक हाडलो आनी आतां " स्वतंत्र गोंयांतली 
कोंकणी कविता " उजवाडाक येता . ह्या संग्रहांत १ ९ ६२ - १ ९ ७७ हो 
काळखंड घेतला . 


ह्या संग्रहाच्या संपादनाची जापसालकी घेवपाची विनंती मंडळान 
डॉ . मनोहरराय सरदेसाय हांका केली . मंडळाच्या विनंतीक मान दिवन 
डॉ . सरदेसाय हाणी संपादनाचे काम केलें संग्रहाच्या संदर्भात , कोंकणी 
कवितेचेर अभ्यास पूर्णं अशा ताणी केल्ल्या विवेचनाचो ह्या संग्रहांत 
आस्पाव केला . 

कोंकणी कधितेचो अभ्यास करतल्यांक तांच्या ह्या 
विचारधनाचो लाब मेळू येता . मंडळाच्या मोगान ताणी हो वावर केला 
तरी मडळ तांच्या उपकारांत उरता . 


साहित्य मेळोवप , ते बरोवन काडप , संपादन करप आनी ह्या 
संग्रहाच्या रुपान छापून घेवप ह्या सगळ्या वावरांत मंडळाक खूप 
बऱ्यामागत्यांचो आदार मेळळा . सगळ्यांचीच नांवां घेवप हांगा शक्य 
जावचेंना तरी श्री उदय भेंब्रो , आनी श्री भरत नायक हांच्या नांवांचो 
उल्लेख चुकोवंक जावचोना . हे मंडळाचे बरे मागते . उपकाराच्या 
भाशेंतल्यान तांकां परकेपण दिसू येता . 

फुडल्या पानाचेर संग्रहाक फाव सारखें चित्र काडून श्री सुनिल नायक 
हाणी संग्रहाक सोबा हाडल्या . तांची तोखणाय करीत तितकी थोडी . 


कला आकादमीच्या आर्थिक पावलान हो संग्रह उजवाडाक येता , 
देखून अकादमीचे उपकार मानुकूच जाय , 

हिंदवी प्रिंटर्स , मडकय - गोंय हाणी हो संग्रह सोबीत रूपांत छापून 
दिवन मंडळाक आदार दिलो . 


ह्या संग्रहांत आस्पाव केल्ल्या कवितांचो काळखंड ( १ ९६२-१९ ७७ ) 
तसो पळोवंक गेल्यार मात्सो फाटलो . तरी लेगीत , कोंकणी कवितेच्या 
प्रवासांतलें अक पेणे म्हणून ह्या संग्रहाचे मोल तितकेंच व्हड आसा . 


फुडल्या काळखंडाच्या प्रवासाचो इतिहास बरयतल्यांक ह्या संग्रहाची 
बसका मेळटली हातूंत दुबाव ना . कोंकणी कवितेचो अभ्यास करतल्यांक 
तशें कोंकणी वाचप्यांक हया संग्रहाचो उपेग जातलो अशी आस्त मंडळ 
बाळगिता . 


डॉ . तानाजी हळर्णकार 


अध्यक्ष 
कोंकणी भाशा मंडळ 


पयलीं अतरां 


कोंकणीच्या मळार फाटल्या काय शतमानांत जायती काव्य - फुलां 
फुलिल्ली . पुण ती सुकून खंयच्या पुस्तकां कुडींच्या धुल्लांत पडिल्ली कोणाक खबर 
नासलें , अजुनूय सारकें खबर ना . आयचे कर्तुप आनी फाटले दायज हांचे मदलो 
तुटिल्लो धागो परतून जोडयाबगर कोंकणी साअित्याची रंगयाळी आकृताय पुराय 
दिश्टीक पडची ना . हो धागो सोदपाक आनी जोडपाक शणै गोंयबाब , दोतोर पां . 
स . पिसुर्लेकार , प्रा . अ . का . प्रियोळकार हे वावुल्ले . दोतोर वि . बा . प्रभुदेसाजी 
आनी दोतोर जुजे पेरैर अजून वावुरतात . 


फाटल्या कोंकणी काव्याची खरी वळख फुडल्या कवींकूच जातली अशें 
दिसता . गोंय , मुंबय , मंगळूर , कारवार आनी कोची ह्या वाठारांनी शिंपडिल्ल्या 
आनी नागरी , रोमी , कानडी आनी मल्याळी लिपयांनी वांटून गेल्ल्या अकेच 
आवयच्या पुतांचे एकूच पोरणे दायज परतून सोदून काडल्याबगर कोंकणी भाशेच्या 
अकचाराक आनी फुडाराक फाटल्या अितिहासाची घटाय मेळची ना . सोळा 
सतरा , अठरा ह्या शतमानांनी जाल्लें काव्य आतांच्या कवींक खबर लेगीत ना 


खंयच्याय साअित्याक पयलोवयलो चंवर येता तो काव्याचो . पूविल्ल्या 
संकृत साइत्याची सुरवात जाली ती ऋग्वेदाच्या ऋचांनी . ग्रीस देशाचे आदिग्रंथ 
म्हळ्यार होमर कवीचे म्हाकाव्य . फिन्लंडसारको धाकटुलो देश आपल्या कालेवाला 
ह्या मूळ म्हाकाव्याचो अभिमान धरता . अितालियन भाशेच्या अकचाराचे आनी 
साअित्याचे मुळावण घालें तें दान्तेच्या ' दिव्हीना कॉम्मेदिया ' ' ह्या म्हा - काव्यान . 
मराठी साअित्य - शारदा ज्ञानेश्वरीच्या होवयांनीच गावंक सुरू करता . 


पोर्तुगेज गोंयां येवचे आदी गोंयां कांयच काव्य - साअित्य नांसलें अशे 
खात्रीन कशें सांगू येत ? अिकि झिसांवाच्या भिरांतेक लागून संस्कृत आनी देशी 
भाशांतली हातबरपां ना जाली वा खंयतरी कोनशांत दडून रावल्यां हे पंडितांनी 
मान्य केलां . केळोशीचो शामराज वा कृष्णदास शामा ह्या कवीचें पोर्तुगेजाच्या 
आदी बरयल्लें श्रीकृष्ण चरित्रकथा हे मराठी काव्य निक्तंच अजवाडा आयला . 
ताजेंच जायतें गद्य - बरपूय हाताक लागला ताजेंच अकाढ़े कोंकणी काव्य 
विसरायेची कुपां कुशीक सारीत लरख करून प्रगट जांवचें ना अशें खात्रीन 
कोण सांगत ? अिकराव्या शतमानात घडयल्ल्या " ला शासों द् रोलां ' 
( La chanson de Roland ) ह्या फ्रांसेज राष्ट्रीय महाकाव्याचो सोद 
अठराव्या शतमानांत इंग्लंडांत लागलो हे ध्यानांत दवरूंक जाय . 


येवरोपांतून हाडिल्ल्या धर्माची पाळांमळां कोंकण देशांत घट बरी 
धरची म्हणून किरिस्तांव धर्मप्रचारकांनी थळाव्या भासांचो पाळो धल्लो 
सतराव्या आनी अठराव्या शतमानांत तांच्या वावराक फळ येवन किरिस्तांव 
धर्म साअित्याचें आनी धर्मीक गीतांचे अमाप पीक आयलें . क्रिस्तीकरणाचो . 
अितिहास बरोवपी पाद्री फ्रांसिश्कु द् सोवझ हो म्हण्टा “ काय दिसांनीच 
तांकां कोंकणीत बरें अलोवंक आनी वाचूंक येवंक लागले . गांवच्या अका कवीन 
त्यावेळार सोबीत बरें कवन रचलें . पोर्तुगेज आपल्या अप्रांत रोखडींच कोकणीत 
कवनां जावंक लागली , हाजो अर्थ अितलोच की पोर्तुगेजांच्या आदीय कोकणीत 
काव्य रचपाची परंपरा आसली . सांतानीचे हे स्तोत्र सतराव्या शतमानांतलें : 


" सांतान तुजें सुकल जिणे 
देवू जाला नातू तुजो 
स्वामी मजो , राजा मजो 
दानधर्म माये , थोरु तुजो 
सांतान माये , आमचे सासाये 
चुंबन करूं तुजे पाये 
कुर्पा आमकां दी , गे - 
जेजू लागी आमपासून विनत करी ' ' 


अप्रांत अिविकझिसांवाच्या धर्मकोल्ल्ली जाळवणदारांनी कोकणीच्या 
मुळारूच घाव घालून गांवभाशेकूच गांवाभायरी केली . तरी अकोणीसाव्या 
शतमानामेरेन जायतीं धर्मीक पदां आनी स्तोत्रा घडत रावली . 


गोयकारांच्या जिवितांत जशी पश्चिमी संस्कृताय रिगली , तशीच तांचे 
भाशेत फिरंगी अतरां भरसलीं , अदेंतीच्या अमाळयाचेर अस्तमतेच्या संगिताचो 


साज चडलो , घुमट आनी व्हायलोन हांचो मेळ सादून , मांडो , दुल्पद हांचो जल्म 
जातो . या लोकगीतांनी सुर्बुस काव्य शिपडला 


. 


सूर्या देवोन गेलो , चंद्रिम रे अदेलो 
आमोरेचो वेळु कोमेसार जालो 

मोगा तूं खंय रे पावलो 
अशे तांतत विळाप होल्मतात तर दुल्पदांत भोंवतणची अशी अडटी चित्रां दिसतात , 

वोताचे किर्ण आयलें म्हूण 
सुको घायले भात 
शेजात्रीच्या कोंब्याक लागून 
तलक पेर्तुर्बार 


कुडतरेचो | आल्दि मिनेझिस हो अक पयलो वयलो मांडो रचपी . तो 
मोगाचे अमाळेच अक्ते करीना तर जिवितांतली अणीय चितारता . गोंयकार हो असो , 
मूळापसूनचो कवी आनी कवनी . 


देवळा मुखार आनी घरांतय बायलांच्या ओठार काव्य स्फुरताले 
धाला - मांडार दोन रांगो करून , मुखार पाबली मारीत सवाशिणी बायलो म्हण्टाल्यो . 


हाडा अक कुदळ काडा अक धेपा 
तितू रोवा रोपा तुळशीचो देवा , 
रुप्याची घागर सोनियाची दोड 

तुळशी शिपती नारी पांच जाणी 
आनी आजयेचे कुशीत मुंगरत भुरगी गीत आयकताली 

करामती नगरी । भीमक राया धरी । 
आमचे घरी । अक भोली गंगा । 
, आगा , आगा वागा , म्हाका येवन खागा 
नेण्टया दुब्याक माज्या सोडून दीगा 


तेवटेन , गोंयापसून पयस केरळांत वचून राविल्या गोंयकारांनी कोंकणीत 
हिन्दुधर्मीक गितां रचली . संत अपय्या राघवदास , जोगव्वा , आवडी हे सतराव्या 
शतमानांतले कांय नामनेचे कवी . 


मंगळुरांत , पाद्री आंजेलो माफेय हाणे केल्ल्या वावराक आनी दिल्ले 
स्फूर्तीक लागून थंय " कोंकणी रानांतलो सोबीत सुंदर ताळो 

गाजूक लागलो 
' कोंकणी दिर्वे ' या नेमाळयाक लागून जायते कवी मुखार आयले . लुईश 
मास्कारेनास " हांचे आब्रांवांचे यज्ञदान ” ( १ ९ ३६ ) हे गीत - नाटक अजुन्य 
मन भूलयता . 


हातूंतलो विशय किरिस्तांवधर्मी पुण अतरांची मोड भारती , आत्मो कोंकणी . कानडी 
लिपीतलें कोंकणी काव्य हे अशें कोंकणीचे फाटले दायज मुखार चलयता . 


म्हैसूरचो राजकवी कोंकणी अलोवपी मंजेश्वर गोविंद पै ( १८८२ 
१ ९ ६३ ) हांच्या लिखणींतल्यान केन्ना , केन्ना कोंकणी कवीत रूपाक येतालें तरी तांणी 
कानडीचेच दूद पिवन आपल्या कवीपिडाची पोसवण केली . 


गोयांत कांय किरिस्तांवांनी पोर्तुगेज भास साअित्यिक भास म्हणून 
आपणायली . पुण अजाप म्हळ्यार तांणी आपलें भारती दायज सोडले ना . 
फेर्नादु लेयाल ( १८४६-१९ १० ) मारियान ग्रासीयश ( १८७१-१९ ३१ ) 
पावलीन दीयश ( १८७४-१९ २६ ) आदेवदात बात ( १ ९०२-१९ ४७ ) हांचे 
काव्य गोंयच्या मोगान थपथपलां , भारती संस्कृतायेन रसरसला . पोर्तुगालांत 
राविल्लो आनी पोर्तुगालांतूच तरणे पिरायेर सोंपिल्लो आदेवदात बात , 
हाणे तर " बगान्यांनो ' ही कविता कोंकणीत रचल्या . 


गोविंद मंजेश्वर पैच्या काळांतलेच शणै गोंयबाब ( १८७६-१९ ४६ ) 
हांणी नाटक , काणी , चरित्र , अितिहास हे प्रकार कुशळतायेन हाताळले . पुण 

गोंयकाराचो मुंबयकार ,, हे कवन ( १ ९ १० ) आनी “ गोड म्हजे गोंय सुंदर 
म्हजे गोंय ” ( १ ९ ३५ ) ही गद्य - कविता सोडून दिल्यार तांणी काव्याच्या मळांत 
पांय दवल्लो ना . जनमानसांत रिगून काळीज हालोवपाची आगळी शक्त कवितेत 
आसता हे तांकां खबर नाशिल्लें अशें न्हंय . पुण कोंकणाचो आनी कोंकणीचो 
अितिहास सोदून काडपांत आनी कोंकणीचेर आगळीक करप्यांक व्हडलें गोंय 
दाखोवपांत तांकां मनांत काव्य घोळोवपाक फाव तो वेळ मेळळो ना जाये . 
तो मायेमोगाचो आनी गरजेचो असो वावर तांचे अिश्ट आनी भक्त काशिनाथ 
श्रीधर नायक , 

( बयाभाव ) हांणी केलो , आनी कोंकणीच्या सड्यार 
सड्यावेली फुलां ,, फुलयली . कोंकणीच्या नव्या युगांतली जिती , जिवी अशी ती 
फुलां – अमाळ्याची ओलसाण , कल्पनेचे रंग , अतरांची ताजबाण घेवन 
आयिल्ली . सड्यावेली फुलांच ती . ती खर वोतांत बावलीं नात . आनी तेन्ना 
पसून कोंकणी काव्याचो सडो , सडो अल्लो ना . थोड्याच वसांनी परमळीत 
आनी रंगयाळ्या फुलांनी भरिल्ली अशी ती बाग जाली . 


कोंकणी मनशाच्या जिवितांत काव्याची सुवात आगळीच . आल्लयो , गीत 
काणयो , मांडे , दुल्पदां , फुगड्यो , हातूंत लोककाव्याचो परमळ फांकिल्लो आसा . 
कोंकणी “ रोमांसी ” तल्या अवेस्वराची सुरवात लेगीत ल्हानशा गितानूच जाता . 
जल्मल्ल्याची तोखणाय करपाक आनी मेल्ल्यागेल्ल्याचो अगडास करपाक कोंकणी 
मनीस थोडो वेळ तरी कवी जावन उतरां जुळयता . 


आतां मेरेन जाल्ल्या शेंकड्यांनो खेळांतल्या , तियात्रांतल्या कांतरांत अतराची 
कसरत आनी यमकांचे खेळ आसले तरी केन्ना केन्ना तांतत मनाक दिपकावपी 
आनी काळीज हालोवपी कवीत होल्मता . 


आतां म्हजो कोर बदल्लो , 
कित्याक हांव घोव बायलेचो 

दोनूच वर्सा देवान दिल्या र बापूय भुरग्याचोः 
आनो या अतरांतली खंत आनी सत कोणाक तोपची ना ? 

आमकां पाद्रीन केलीं काजार 
दोगांकूय माल्ली अकाच खुर्सार 


१ ९ ४६ वर्साच्या १८ जून दिसा गोंयचे भुंयेर दोतोर राममनोहर लोहियान सुटके 
झुजाचे शींग फुकले . तांच्या स्फूर्त दिण्या झुल्यान जागे जावन गोंयच्या कवींच्या 
अतरांक नवो नेट आयलो . नवी स्फूर्त मेळळी . सामान्य मनशाचें मेकळेपणाचें सपन 
कोंकणी कवितेतल्यान उक्ते जावंक लागले . सुटकेची चळवळ चिड्डून अडोवपाक 
सालाझारान सुटके झुजाऱ्यांक धपकायले , बंदखणीत घाले , काय जाणांक जिते 
माल्ले . जायते गोंयकार गोंयाभायरे जाले . गोंयांत रावनूय लिपचोरयां जायतो 
राजको वावर करूंक लागले . आनी हया वावरांत तांकां अक आगळोच दिश्टावो 
जालो , भौसाक शिकयतलो जाल्यार , जागयतलो जाल्यार , कोंकणी भाशेच्या पालवा 
बगर कशेंच जावचे ना . आनो हया दिश्टाव्यांतल्यान मुखावेल्या कोंकणी काव्याचो 
रूपकार आकाराक आयलो . या नव्या कोंकणी काव्याचो प्राण म्हळयार 
स्वतंत्रतायेची ओड , हातूंत अजाप ना . हयाच वगतार गोयांभायर , वाक “ मीर्ग " 
आनी मुंबय “ साद 

" प्रचेजो आवाज " " गोमंत भारती " आनी 
विद्या " हया नेमाळयांतल्यान ' अभिजित " " दिनकर देसाय ” “ शंकर भांडारी " 
मनोहर सरदेसाय ' ' हांच्यो कविता येवंक लागल्यो . 


" " साळीक 

कानडी साइत्यांत अक समर्थ कबी म्हणून नामना पाविल्ल्या दिनकर 
देसायांची कवनां सुरबूस्त . मराठो काव्य मळार घसघशीत येस जोडिल्ल्या शंकर 
रामाणी या गोंयांत आशिल्ल्या गोंयकार कवीन म्होंवाळ मोगा - पदां आनी 
निसर्ग - गीतां रचली . चा . फ्रा . कॉश्ता ह्या मंगळूरच्या कवीन अर्थान अपाट 
भरिल्ल्यो आनो काळजाक हात घालपी अश्यो कांय अपरूप कविता दिल्यो . शंकर 
भाडाऱ्यांनी कांय मिस्किल तर काय गंभीर अशी गीतां बरयली . आनीक 
जायत्या तरण्यांनी काव्य - मळार पावल दवल्लें खरें पुण त्या पावलांची वाट जाली 
ना . कोंकणी काव्याचो आनी गीतांचो प्रसार करपाक हया काळांत आकाशवाणीन 
म्हत्त्वाचो आदार दिलो . कोंकणी काव्य मबयतल्या गोयकारांच्या घराघरांत पावले . 


लागलो . काव्याकूय 


१ ९ ६१ वर्साच्या निमाण्या म्हयन्यांत गोंय मेकळे जालें . गुलामपणाचो 
बांद फुटून गोंयकारांचो हावेस घोग्यांनी व्हांवक लागलो . 

नवी 
दिशा मेळ्ळी . नवो नेट आयलो . एकाच दिसा पांच कविता झेले अजवाडावन 
र . वि . पंडित हांणी एक नव्या नियंमक आनी निबंद अशा काव्याचो घोगोच 
कोंकणी साहित्य मळार ओतलो . नीज कोंकणी “ अभिजित “ एकसुरोच पुण 
चकचकीत तारो कसो काय वेळ झगझगलो . वेंचिल्ली निजाची कोंकणी अतरां , 
विशयाची खोलाय , अमाळ्याची हुनसाण आनी सोबीत बांदावळ अभिजिताचे 
कवितेक कोंकणी काव्यांत वेगळीच सुवात आसा . गोंय " आनी " गोंयची 
सुटका " हे अभिजिताच्या काव्याचे मुखेल विशय . हेर सुटके- झुजायावरीच 
ताजेय " दिसभर लागलां थंयसर ध्यान . " 

मराठीतलो व्हडलो 

व्हडलो कवी म्हणून नामना जोडिल्ल्या बाकीबाब 
बोरकारांच्या काव्याकूय आतां कोंकणीचो चंवर फुल्लो . “ पवित्र हो मंगळार " 
" सात लाख गोंयकार आमी भारताच्या ध्वजा म्हज्या “ हया कवितांनी 
गोंयकारांच्या काळजांतले हावेस उक्त केले . तांच्यो कविता उप्रांत १ ९ ६० 
वर्सा , “ पायजणां " या नांवान अजवाडाक आयल्यो . “ गोंयचो मोग 

" आनी 
स्वतंत्रतायेची ओड ' हेच विशय मनोहर सरदेसायाच्या काव्यातूनूय होल्मतात . 
गोंयापसून हजारांनी मैल पयस आशिल्ल्या हया तरण्याच्या काळजांत गोंयच्या 
मोगाच्यो कविता स्फुरल्यो . साद्या सोप्या घरावे भाशेत बरयल्ल्या हया 
काव्यांत गोंयच्या सैमाची आनी गोंयच्या जिविताची रंगयाळी चित्रां आसली . 

गोंया तुज्या मोगाखातीर " या पुस्तकांत अप्रांत ( १ ९ ६१ वर्सा ) त्यो कविता 
उजवाडाक आयल्यो . भाशेची घटसाण आनी ताजबाण दाखयतानांच पंडित 
कोंकणी समाजाची दुर्दशा दाखयतात . मनीसपणाक लागिल्ले सुकतेचेर खंत 
परगटायता . म्हजें अतर गावड्याचे 

गावड्याचे ” अशें व्हड अभिमानान सांगता . 
पंडितांनी आपल्या कवितांचो अिग्लेज , हिंदी , कानडी बी भाशांनी 
करून घेवन आपली कविता कोंकणाचे अशीर शिमेभायर पावयली . 

अणकार 


मनोहर सरदेसाय हांचे “ गोंया तुज्या मोगाखातीर " हो झेलो सुटके 
आदलो . गोंयचो मोग , गोंयचो सैम , गोंयच्या गुलामपणाची खंत ही या काव्याची 
कांय मुखेल तासां . “ जायात जागे ( १ ९ ६४ ) हांतूतल्या कवितांचे सूर वेगळे , 
तांतूंतले शब्दूय वेगळे . तांतूत आपल्या हातान नवें गोंय घडोवपाचो हावेस आसा , 
आनी त्याच वांगडा सुटके आदींची सपनां रूपाक न आइल्ल्याची खंत आसा . 

जायो- जुयो ” ह्यो ल्हानशोच कविता , थोड्याच अतरांच्यो , खोल अर्थाच्यो 
आनी दुखेस्त सुराच्यो . “ पिसोळी " योय धाकटुल्योच कविता पुण नांवांपरस ती 
मात्शीं उडटींच . परमळापरस तांकां रंगूच चड शिकिल्ल्या आनी शिकिनाशिल्ल्या 


हिंदूंक आनी किरिस्तांवांक साद्या - सोप्या भाशेंतल्यान एकठांय हाडून , मनोहर 
सरदेसायांन तांकां कवितेची रूच लायली . बाकीबाबांच्या सुटके प्रांतच्या कवितांचे 
विशय तेच- स्वतंत्रतायेची ओड . गोंयचो मोग - पुण अमेद आनी हावेस हांची सुवात 
आतां खंत आनी किंवाटो हांणी घेतल्या . “ सात लाख गोंयकार आमी युग नवें 
फुलयतले अशें हड्डे फुलयत , व्हडताळयान म्हणपी हो कवी आतां सांगताः 

हे आयला ते स्वातंत्र्य न्हय , स्वातंत्र न्हय . ” हो बदल कसो जालो ? निळ्या 
मळबांत झुडपी सपनांची भिरी भूय पडून कित्याक तडफडूक लागली ? आपले 
कवितेतल्यान बाकीबाब सर्व सामान्याचेच विचार अक्ते करतात हातूत दुभाव ना . 
" पायजणांत फुडाराचो दिश्टावो घडिल्लो कवी आतां कोडू वर्तमानाचे 
खंतीभरीत दर्शन घडयता . कोंकणी काव्य हे अशें समाजाच्या स्वासाच्या तालार 
घडत आयला . 


तरी बाकोबाब निशॆल्यात अशें समजूंक फावना . गोंयचे पिकाळ 
भुंयेर तांचो अटळ विस्वास . निर्शवणी येवचे पयलींच ते म्हण्टात . ' जागी जाल्या 
गोंयची सासाय येतलो भार , येतलो भार , धोल ताशे बडय बडय , मार शेंसार , 
मार शेंसार . ' ' आजमेरेनचो कोंकणी कवी हो असो समजांतल्यान स्फूर्त घेता 
आनी लोकांक स्फूर्त दिता . 


बयाभाव 


पाडुरंग भांगी हांचो ' दिश्टावो " हो कवितां - झेलो सुटके अप्रांत 
धावां मागीरचो . तरी भांगी हो कवी पयले पिळगेतलो . 
अप्रांतचो पयलो व्हडलो कवी होच . शणै गोंयबाबाचे परंपरेंत वाडिल्लो आनी 
ती परंपरा जतनायेन राखपी . तांचे कवितेची भास धोंटलेली , तिकतिकीत 
कांतयले बावले सारको . हो कवी आपलें दरओक अतर पारखून , जोखून बरयता . 
हो कवी आपुण अंतुर्मुख जाता आनी वाचप्यांकूय अंतर्मुख करता . आनी 
जिवितांतल्या कांय सत्यांचेर अजवाड घालता . तांच्या काव्यांतलो दुखेस्त सूर 
जिविताच्या खोल तळालागी व्हरून सोडटा . भांग्यांच्या कवितेत निराशेची खूबशों 
काळी कुपां दिसली तरी तांकां आशेची झगझगीत देग आसाच आसा . 


" मातीच ही सगली खरी 
मातयेचीच पूड 
तरी तिच्या गर्भकणयंत 
हावेसांची चूड . 


भांग्यांच्या मानान माधव बोरकार हो सामको भुरगो . पुण भांग्यांचे परंपरेंतलो 
न्हय जालो तरी तो भांग्यांचे अशीर वाटत वेता . आपले आपणांतूच अणभव 
सोदून काडून ते वेंचीक उतरांनी गुथपाची तोच संवय , थोड्याच अतरांत चड 


सांगपपाचो ध्यास . भायल्या जिवितांतल्या दिसपट्टया बोवाळांचे पडसाद तांचे 
कवितेंत दिसनात . पुण काव्याच्या मळार भायलो बोवाळ आनी भितल्लें 
अलवप हो फरक करप कठीणूच . हो कवी स्वतांतूच रमता हे खरें आसले तरी 
ताज्या काव्याक ह्या सगल्या विश्वाचोच आदार आसा . समाजांतलो मनीस न्हय 
तर अखिल विश्वांत जल्माक आअिल्लो मनीस हो तांच्या काव्यांतलो खरो नायक . 
भांगी आनी माधब बोरकार हांणी कोंकणी काव्याक दिल्ली नवा खोलाय आनी 
रुंदाय मुखावेली कवींची पिळगी कुशीक सारची नां . 


भायलो रंगी सैम आनो भितल्ले अमाळे हांचो अग्रुप मेळ रमेश 
वेळुस्कारांचे कवितेंत दिसता . गोंयच्या खड्यांत वाडिल्लो हो तरणो कवो 
गोंयच्या सैंमाक मनसायता आनी त्याच वांगडा अतरांक मनभुलोवणे संगीत 
दिता . वेळुस्काराचे “ झाड तर आपल्या सगल्या पानांनी आनी मुळांनी 
जियेता . माधव बोरकार आनी रमेश वेळुस्कार हांच्यो कविता वाचप्यांच्या 
मनांत एक “ भूड " तयार करतात . 


प्रकाश पाडगांवकारांच्या “ अजवाडाच्या पावलां क काळखाची चड 
ओड . पाडगांवकारच्या काव्यांत कवीत आनी गीत हांचो संगम जाला . 

वास्कोयानां ' त पाडगांवकारांन नवी नदर , नवें अतर हाडलां . वासको 
शाराचें कुशिल्लें , खोरजिल्लें आंग दाखोवन , पाडगांवकारान कोंकणी 
साहित्यांत दलित बाङमयाची सुरवात केल्या . समाजीक रोगांची चिकित्साय 
करतां , करतां , साहित्य सुंदरायेची हानी न जावंक दिवप हो वावर बरोच 
कठीण . 


समाजाच्या 


भौशिक अणभवांक कुशीक सारीनासतानां , आनी 
समाजाकडल्यान स्फूर्त घेवन तांतूतल्या साइत्यांत शत्क ओतप हे पुंडलीक 
नायकांक सादलां . तांच्या काव्यांतलें अतर पातळ दुधारी तरसादीभाशेन 
थरथरता . तांतूत चेपिल्ल्या , चिड्डिल्ल्या गोंयच्या मनशाचो हावेस आसा . 
निजाच्या कोंकणी अतरांची खरसाण आनी नेट आसा . “ गा आमी राखणे 
ह्या कविता - झेल्यांतलो “ म्हजो बांगर बैल " हे कवितेत नव्या नेटान मदेल्लो , 
फुडाराच्या सपनान फुरफुरलेलो , गोंयचो तरणाटो नव्या युगाचो फेंक घालता . 
मुळाव्या आनी थळाव्या कोंकणींतल्यान स्फुरिल्लें हें निबर फवीत नव्या 
कोंकणी काव्याच्या जीवसाणीची गवाय दिता . 


कोंकणी काव्याच्या नव्या ल्हारान सगल्यांक आपल्या धपक्यांत 
भारायल्यात . मांडो आनी कांतरांची गीत- परंपरा आशिल्ले किरिस्तांव कवी 


वाटेंत परतून 


मारपाच्या 


आपल्या हिंदु कवी भावांच्या पावलार पावल दवरून चलतात . फाटली परंपरा 
आनी नवी स्फूर्त हांचो मेळ सादला तो फक्त अका मॅथ्यू फेर्नादिश हाका . 
भारती तत्त्वगिन्यान आनी संस्कृतायेचे वाटत 

चांट 
बोवाळांत जायते किरिस्तांव कवी संस्कृत अतरांच्या जाळांत घुस्पल्यात . गूण 
स्फूर्त आनी अभ्यास आसुनूय ओलिव्हीन गोमिश आनी बेर्नाद येव्हारिश्तु 
मेंदिश हांच्या सारक्या कवींक हया घुस्पा- गोंदळांतल्यान भायर सरपाक जायते 
कश्ट पडल्या . संस्कृत अतरांपोंदा चेपून वचनासतानां , सादी सोंपी तरी समर्थ 
अशी कविता करपाची कला जेस फेर्नादिश या कवीक सोपेपणान सादल्या . 
ताज्यो कविता ल्हानशोच पुणनकसुद . ल्हवपीक बोटांनी विणिल्ल्या रस्मी 
लेंसाभाशेन . कोंकणीची मोवसाण आनी म्होंवसाण ताका होल्मल्ल्या . अर्थ , 
उमाळो आनी कल्पना हांकां हो कवी नाजूक धाग्यांनी एकठांय बांदता . सगल्या 
थरांतले जायते किरिस्तांव कवी कोंकणीत नवी कविता घडयताना दिसतात : 
जॉर्ज आंद्राद , तोमाझिन्यु कार्दोझु , अॅन्थनो कुर्रेय पियेणकार , तेनसिंग रुद्रीगिश , 
फातिमा द् सोबझ . 


ह्या सगल्यांचो आनी जायत्या कवींचो फाव तो परामर्स घेवप वा 
सगल्या कवितांक फावो ती सुवात दिवप कठीणूच . जायत्यो लायक कविता 
पोरन्या आनी नव्या नेमाळयांतल्या पानांत आमचे नदरेआड दडून रावल्या जायत 
हांची आमकां जाणविकाय आसा . 


गोंयांत जितलो काव्याक चंवर आयलो तितलो आनो तसो तो मंगळुरांत 
आयलो ना . खरे म्हळ्यार , कानडी लिपीतले साइत्य रोमी आनी नागरी लिपीतल्या 
साइत्यापरस मातूय अणे ना . पुण मंगळुरांत काव्यापरस कादंबरी आनी नाटक 
हांकांच चड म्हत्त्व आयलें . हांगाच्या काव्याचे विशयूय जायते वेगळे . गोंयच्या 
काव्य- विशयाचेर गांवभायरेपणाची दाट साय पडल्या . स्वतंत्रतायेची खर ओड 
हो तर त्या काव्याचो आत्मोच . मंगळूरच्या काव्याचे चडशे विशय धर्मीक आनी 
घरगुती , आनो हे विशय अक्ते करपाक मंगळूरच्या साअित्यिकांनी नाटक 
कादंबरी चोच चड आदार घेतला . चा . फ्रा . द्कोस्ता ह्या कवीक मंगळूरचो लोक 
नाटककारूच म्हणून चड वळखता . कवी म्हणून ताजी तोखणाय मंगळूराभायरूच 
चड ' जाल्या . चा . फ्रा . चो खरो पिड कवोचो . ताज्या नाटकांतली भासूच 
काव्यमय . आनी ताजें काव्य म्हळ्यार कोंकणी सरस्पतीच्या माथ्यांतलो पर्मळीत 
तुरोच . भाशेची सोबाय , अर्थाची खोलाय , अमाळयाची हूनसाण ही सगली 
घेवनूच कोस्ताची कविता जल्म घेता . तत्त्व गिन्यान आनी मोग हे कोस्ताचे 
कवितेचे दोन मुखेल विशय . 

ही ताजी कविता अकर्तुपी मनशाच्या 
मनाची निश्फळ जीवघेणी खरस थोड्याच अतरांनी रंगयता . अर्थ आनी स्वर 


खरस 


हांचो जाल्लो एकजीव कोस्ताचे कवितेतूच पळोवचो . जाण्टो कवी मरीदास 
( फा . अँथनी द् सोवझा ) हांचे काव्य चडकरून धर्म आनी कोंकणी भास हांचे 
भोंवतणी ध्रुवता . मरीदासाक अतरांचे आगळेच आनी हिस्पाभायलें पिशें . केन्ना , 
केन्ना कवीचो संयम विसरून ते अतरां फाटल्यानूच धांवतात . तरी कोंकणीचें 
संगीत आनी अतरावळीची गिरेस्ताय तांच्या काव्यांत भरून वोत्त ' . 


जे . बी . मोरायश हांच्यो कविता चडशो मोगावयल्यो . मोगा भोंवतणचे 
सगले अमाळे ते कुशळतायेन चित्रायतात : मोगाची ओड , मोगाचो हुस्को , मोगाचे 
सूख . तांची मांडणी सरळ , सुतरां सादी , सोंपी , घरगुती . कोंकणी भाशेक 
हालीच्या काळांत , चडांत चड अकरूपताय हाडली ती कोंकणी कवितेनूच . 
मुंबयकार , बारदेसकार , साश्टीकार , अंबेजकार , कारवारकार , मंगळूरकार तशेंच 
हिंदु , किरिस्तांव मुसलमान ह्या सगल्या कवींनी कोंकणोक नवें प्रमाण रूप 
दिवपाक हातभार लायला . पुण , अक गजाल घडल्या आनी घडत आसा . तीन 
तपांच्या वावराक लागून घडिल्ल्या प्रमाण कोंकणीत अलोवपाच्या कोंकणीतली 
काय सोबीत रुपां आनी रगयाली अतरां कुशोक पडत काय म्हणून भिरांत 
दिसता , बरयल्लें साइत्य भाशेक अकरूपताय हाडटा हे खरें तरी ताका लागून 
भाशेक जडताय येता हेंय तितलेच खरे . " A Written word fixes a 
language and also fossilizes it देखुनच भास सदांच जितीजिवो 
आनो गतीशील अरपाखातीर तिजेर अलोवपाचे भाशेचो प्रभाव पडत रावंक 
जाय . ग्रथीक भास आनी लोकभास हाच्या दिसपट्टया सांगातानूच भास 
गिरेस्त आनी बळिश्ट जाता . कोंकणो कवितेक पंडिती रूप येवन ता सामान्य 
मनशापसून पयस वचूक ना ही भाग्याची गजाल . 


फाटल्या वीस वसांत कोंकणी काव्य मळार आयिल्लें पीक अप्रूपूच . 
अितल्या ल्हान काळांत ल्हान , व्हड , बरे , वायट अशे शेंकड्यांनी कवी जाले . 
फक्कत गोंयच्या वाठारांत ओपिनियन पोलच्या वेळार उत्पन्न जाल्ल्यो कविता 
आनो गीतां एकठांय केली जाल्यार ती शेंकड्यांनी भरतली . इतल्या संख्येन 
जाल्या ह्या कवितां भितर थोड्यो तरी कविता बऱ्या काव्याच्या कसाक 
लागतल्यो आनी तिगतल्यो हातूंत दुभाव ना . याच कविता- झेल्यांत चाळीसांवयर 
कवाच्यो शंबरांवयर कविता आस्पावतात . आनी कितल्योशोच कविता काव्य 
गुणान अपाट भरिल्ल्यो आसुनूय त्यो हांगा कुशीक दवरच्यो पडल्यात . 


आयच्या कोंकणी कवीची जात थारावप कठीनूच , आतांचे जायते कवी 
तिशीसकलचे . तांच्या काव्याक नवें रूप , नवो आकार येवचो आसा . तरी ' 


फाटले आनी नवे कवी हांचे भितल्लें अंतर दिसल्याबगर रावना . फाटल्या कवींची 
स्फूर्त , तांचे आदर्श आनी तांची अतरावळ ही वेगळी आशिल्ली . आतांच्या 
कवीच्या काव्याचो गाभो मात्सो वेगळो आनी कवींची जिविताकडेन आनी 
जिविताभितर पळोवपाची नदरूय वेगळी . अतरांचे गुपीत सोदून काडपाची 
आनी जिविताचो अर्थ सुचीत करपाची तांची धडपड स्पश्ट दिसता . 
आर्विल्ल्या काळांतल्या पयल्या वयल्या कवींच्या काव्यांत समाजीक , संस्कृतीक 
आनी राजकी क्रांतीची ओड सळसळटा आनी हाका लागुनूच तांच्या अतरांक 
नेट आनी धार येता . फुडल्या पिळग्यांक हे हेतुपूर्ण काव्य कितले मानत हे 
आतांच सांगप कठीन पुण त्या काव्याचो समाजाचेर जो प्रभाव पडलो आनी 
त्या काव्याच्या अदेशी कोंकणी भास आनी साइत्य हांकां कसो आकार येत 
गेलो हाजी नोंद कोंकणी साइत्याच्या फुडल्या इतिहासकारांक करचीच 
पडटली . सुर्वेच्या कोंकणी काव्याची पाळांमुळां कोंकणी समाजाच्या जिवितांत 
घुस्पल्लीं आसात , खोल रिगिल्ली आसात . साइत्यांतली सुंदराय आनी त्या 
साइत्याचो मनशांच्या विचारांचेर आनी अमाळांयचेर जाल्लो परिणाम ह्या 
दोनूय आंगांचो अितिहासकाराक विचार करचो पडटा . 


गोंय , मुंबय , मंगळूर ह्या विविध वाठारांतल्या विविध कवितेची 
वर्गवारी करप होय वावर तितलोच कठीन . कांय टीकाकार करतात त्या 
भाशेन आतांच कोंकणीचे काव्य- संप्रदाय थारावप सत्याक धरून जावंचे ना . 
फाटल यांच्या पावलार पावल दवरून काय कवी बरयतात , ते अकामेकांकडल्यान 
स्फूर्तृय घेतात हातूंत दुभाव ना पुण अितल्यावयल्यानूच तांचे वेगवेगळे घराबे 
करप बरोबर जावंचे ना . जे म्हत्त्वाचे कवी आसात तांकां तर खंयच्याच 
परंपरेचे खुंटयेक बादक जावंचे ना . दरएका महत्त्वाचे कवीक आपली वेगळी 
आस्मिताय आसा . दुसऱ्यां कडल यान तो स्फूर्त घेता पुण नक्कल करीना . 
दुसऱ्या भासांतल्या सांवटा पोंदाय तो वाडीना . कोंकणी काव्याचे जीवसाणीची 
आनी ताज्या पर्जळीत फुडाराची ही मूत्वाची कुरू . 


डॉ . मनोहरराय सरदेसाय 

( संपादपी ) 


मडगांव 

रा . ना . नायक 


व्यर्थ न्हय रे तें रक्त ! 


व्यर्थ न्हय रे तें रक्त , व्हांवले में , 

व्यर्थ न्हय रे तें रक्त ! 


सत्य आनी शांती खातीर 
न्याय आनी नीती खातीर 
मनशाल्या माना खातीर , 
फुटून काळजां व्हांवलें जें , 

व्यर्थ न्हय रे तें रक्त ! 


, 


रगतांत अरता निर्भयताय त्या , 
कडून येता सदयताय बि त्या , 
तेजान चमकता पवित्राय त्या 
रक्त सर्ग - मोलाचे , रक्त पृथ्वी – तोलाचें , 

व्यर्थ न्हय रे तें रक्त ! 


रगतान त्या देस तारलो . 
रगतान अन्मत्त शत्रु हरयलो , 
अ - भूत पराक्रम रगतान केलो 
रक्त बलिदानाचे , मायभुंयेच्या मोगाचे , 

व्यर्थ न्हय रे तें रक्त ! 


विस्वांत भुंयेची मान झुंचायली , 
न्याय - नीत सुरक्षित केली , 
पुण्ण्याची विरताय दाखयली , 
रक्त जवानी , जीवनदायी , मृत्युंजयकारी 

व्यर्थ न्हय रे तें रक्त ! 


रगतान त्या किल्लन येतली , 
आसन्न भाविची गौरवशाली , 
भूर्जस्वला नी भोवबलशाली , 
भारतियांची भव्य एकताय , राष्ट्राची हया दिव्य 

म्हानताय , 


स्वतंत्र गोंयांतली कोंकणी कविता 


आनि आमगेली खरी मनिसकाय , 
रक्त शूर वीरांलें , 
आवय - भुंयेच्या थुपुताले 
व्यर्थ न्हय रे ते रक्त , 

व्हांवलें जे- ट्यर्थं न्हय रे ते रक्त ! 
( खार मुंबय , १ ९ - १२-१९ ७१ ) 


ताच्या अगडासाक 


" संशयाचे बी मनांत तूं केन्नाच तुज्या रोवू नाका 
रूख ताचो जांवचे पयलीं , कातरून तूं अडय ताका ' 


अगडासाच्या संपुष्टांत म्हज्या 

जतनायेन दवल्लेले , 
आसा हेय एक फूल 

ओंवळीच्या त्या रुखाले 


विस्तीर्ण , घटादार , सावळी - दिणो 

आसलो रूख तो ओवळीचो 
काळा - झेंपय पडून ताचेर एकाएक 

हन्त ! अन्त जालो त्या भव्य रुखाचो ! 


रुखापेडार आतां अल्लां ताचेविणे रितेपण , 
काळीज मात भल्लां म्हजें ताच्या अगडासान ; 

अगडास काडून अगट्टां संपुष्ट जेन्ना हांव 
भोंवतण म्हजें भरून वता कसल्या एका परमळान ! 


सुकलेय जरी फूल काळगतीन बकुळाच्या झाडाचें 
प्रसन्न , गोड परमळ विखरीत अज्रवर सुरता तें । 


( खार , मुंबय , १६-१-१९ ७० ) 

लक्ष्मणराव सरदेसाय 


म्हजे सुकणे 
कोलव्या - वेळेर बसला अकलो . 
क्षितिजाचे वळीलेगीत 
मळबा - आंगार पातळला 
मुखार म्हज्या दर्या निळो . 
अकवटिल्ली दोगांय अशी 
पळोवन , जीव जाता म्हजो 


सुकणे निळे . 


किर्णांभशेन धांवतले . 
दर्याचे बसूंक शिमेर 
उडूंक लागता झाडून पाखे . 
उडटा पळे सुकणे म्हजें 
वलांडटा आवाट नवे 
गोबरे निळे 
पुण 
नदरेफुडली वळ थिर 
धांवता फुडे , धांवता कुडे 
आनि मागीर उदकाचे - सर्गाचे 
अकरूप जातात प्रांत नवे . 
आकार ना , रंग ना 
रूप ना , नांव ना 
धर्तरीचो लेश ना 
रंगहीण रंगात सगळे 
चराचर विरून गेले . 
तेन्ना म्हजे , अग्रुपाचें 
सुकणे पिशें - 
तोडून पास जाता मेक 
विसरता आपलो घोंटेर 

आनि उडटा फुडें फु .. ........ 
स्वतंत्र गोंयांतली कोंकणी कविता 


३ 


३ 


- 


आयतराच्या भांगरा दिसा 


शाण्या सुर्त्या बुदवंता 
चार खिण सुख घे गा 
आयताराच्या भांगरा दिसा 
पसऱ्या- नाबीर पडटा कित्याक ? 
वटटांत फुलल्यांत फुलां तुज्या 
पोरसांत फळल्या केळ - पोपाय 
फाटल्या गोठ्यांत लक्षीम तुजी 
कंवळ्या वासराक पानो दिता 
रूक्मीण तुजी दिवली कशी 
भितर भायर हुमकळटा 
येतलो घोव केन्ना घरा 
हुसक्यान अशा कळवळटा . 
सवस्थकायेन चार उतरां 
उलोंवक जीव हुटकेता . 
गोरी गोमटी मोगाळ चली 
बसल्या घेवन कपलार हात 
विचार , ताचे जालां कितें ? 
वचून म्हन्यांत सांसपून ताका 
भांगरा सारखो पूत तुजो 
बागोवन मान बसला मेजार 
विचार ताका , शिकता कितें ? 
निर्शेल्लो चेरो कित्याक ? 
रांदचे कुडीत सोबित पाटार 
बायले म्हऱ्यांत बसशी जाल्यार 
बाबडेच्या - फुलता गुलाब 
शेरवडाच्या नाजूक पोल्यार 
ओंठावेल्या गोड हाशांत 
मेळटलें गा अमृत तुका 
धन येदें भल्लां घरांत 


तरीय पुणून 


fro 


आयताराच्या भांगरा दिसा ? 
पसया नाबीर पडटा कित्यात ? 


स्वतंत्र गोंयांतली कोंकणी कविता 


" दोन जगां 


आमी हे वशीन 
ते ते वशीन 
मदी दुरीग फातराचें 
- शेकानशेक 
वयर कुडके विद्राचे 
कांटे लोखणाचे 
हे वशीन काळोख 
चिमण्यांचो धुंवर 
खंय- खंय उजवाडावी पसय 
मातयेची खोपटां 
ते वशीन उजवाड - घणघणीत 
बत्तीचो , गॅसाचो 
बंगले - हाडांचे सांपळे 
गाडयो- फॅशनच्यो व्हंकको 
रेडिओ - मेल्ली पदां 
तीच ती 
सगळोच बोवाळ 
रंगीत - संगीत 
हे वशीन विचार 
तत्वां आनि नीत 
सत्य आनि निर्धार 
दया आनि त्याग 
दळीद्र आनि दुकोळ 
ते वशीन 
सत्ता आनि संपत्ति 
तत्वाचो जयघोश 
नीतिचो बडवचार 
धरमाची चर्चा 


तंत्र गोंयांतली कोंकणी कविता 


५ 


लोकशाहीची तुस्त 
विकासाची जायरात 
अत्तरायो घमघमाट 
सोन्याचो दुर्गंध 
टेरीकोट आनि नायलॉन 
जंय थंय बोवाळ 
जंय थंय घोष 
हे वशीन 
ताठ मानेचे नागरीक 
धुंवर आनि काळोख 
कलेची पोसवण - राखण 
ते वशीन 
कलेचो व्यापार 
नीतीचो बाजार 
धर्माचो देखाव 
तत्वांचे विडंबन 
हे वशीन कला 
ते वशीन पुरस्कार 
हे वशीन आचार 
ते वशीन धडे 
दया हे वशीन 
दात्याचो पैसो तेवशीन 
मंत्र हे वशोन 
तंत्र ते वशीन 
दोन जगां वेगवेगळी 
अकाक अंक तेंकून 
ओक उजवाडांत 
ओक काळखांत 


स्वतंत्र गोंयांतली कोंकणी कविता 


" पर्वत " 


ते पडटात तेन्ना हांव वाडटां . 
दिवन म्हजे बळ तांकां 
अंक दिस उबे करचे आसात , 


प्राणाची फूंक घालून 


दी खुशाल , 


पर्वतावरी 


त्राण तांकां हाडचें आसा . 
पडटात ते 

पडूक 
हांव थिर उल्लों जाल्यार 
सगळे उबे राबतले गा ! 


तुफान जाता 


झाडां - पेडां हुमटून पडटात 
कुसून तांचें सारें जाता 
तांतुतल्यान कोंब फुडतात 
नवे रुख झेलयत आंगार 
पर्वत मात थिर आसता . 
पर्वत म्हाका जांवचे आसा 


स्वतंत्र गोंयांतली कोंकणी कविता 


बाकीबाब बोरकार 


स्वातंत्र्य न्हय , स्वातंत्र्य न्हय 


प्राणाक क्षय , बुद्दीक भंय , पाल्यांक जय कालचीच वंय 
आयलां थंय स्वातंत्र्य तें स्वातंत्र्य न्हय , स्वातंत्र्य न्हय 

जे घरांचे खणपि वाते 

तेच जंय सन्मान्य दाते 
धर्मार्थ जय दारांत तांच्या सज्जनांचीय लागता लय 

वाटमारे चोर खुन ये 
जंय प्रजेचे 

मुख्य 

थेलये 
सत्ताय जंय तांच्या भयान मारता मिठा नीती नी लेय 

पाडसावैले कुंवाळे 

काल धवशे आज सांवळे 
जय सदा खुबळावन भौसा व्होतांखातीर घालती शबय 

घाण स्वार्था जंयचे बरपी 

वाचतल्यांचे त्राण चिरपी 
दिवंक जळ लटक्या अधर्मा काट्टी उजळ उत्रां - कलय 

पेज सामको भौस जंयचो 

फोवसो कोणेय कांडचो 
पेट्टल्यांचे पाय चाट्टा , पिड्टल्यांचो गायता जय 

आप जंयच्या सगले भष्ट 

वंद्य परक्यांलेच उष्टें 
हुटकेती तांचे भितोडे मेळटा ती उखलूक तळय 

पोट ही जंय एक निष्टा 

त्याग – कष्टांची कुचेष्टा 
जीव आसल्यार खांव भिकेचें होच जंयचो दिग्विजय 
आयलां थंय स्वातंत्र्य तें स्वातंत्र्य न्हय , स्वातंत्र्य न्हय 


( ११-११-६१ ) 


स्वतंत्र गोंयांतली कोंकणी कविता 


८ 


येतले दीस म्होवेच म्होवे 


निळ्या जळार सवणाऱ्यांचे 

थव्यार थवे धवेच धवे 
उफेत हुबत सांगती , आतां 

येतले दीस म्होवेच म्होवे 
ओलशिं ओलशि येतलिं ओतां 

भांगराचे घालीत शिंवर 
ज्ञाडा पेडाक कुचकुचीत 

कुकमाचे येतलें चंवर 
तणाक पसुन येतले दोळे 

आनिक वालिंक कळेच कळे 
आडुन दडुन येतले कानार 

सवण्यांचे उल्यार उले 
सांज जांवचे पैलिं येतलें 

कंवळे चान्ने शितळ शितळ 
कळचे पैलिं पांगुन कुपों 

जातले मळब नितळ नितळ 
खोपी मुखार धुंवरि पळौन 

जातल्यो ओगीच यादीर यादी 
सांडिल्ल्याचे विकळ चित्त 

मुदयेच्या वतले सोदी 
जायलें तुजें सारीत वाती 

सवनरात जातले खंती 
सोंपले आतां जिवा जाळ 

म्होव्यो दिसाय परस राती 


( ८-१२-६२ ) 

P 


जागी जाल्या गोंयची सासाय 


जागी जाल्या गोंयची सासाय 
येतलो भार , येतलो भार , 
धोल ताशे बडय बडय 
मार शेंसार , मार शेंसार 


आसू कोणय तरंग घेवन 
सकाळ पसुन जिग्ग उबो 
न्हावन धुवन सवळे न्हेसुन 
गंदाचो लावन तिबो 


कळणा कशें उपरासून 
बँचे वटेन येत ल्हार 
धोल ताशे बडय बडय 
मार शेंसार , मार शसार 


नांवान व्हडलो म्हाल देसाय 
गांवान केला जरि मुखार 
सासाय आंगांत आयल्या बगर 
तरंग तोलित कोण खांदार ? 
कोणाचेर येवचो भार 
हुस्को नाका धर रे थार 
धोल ताशे बडय बडय 
मार शेंसार , मार शेंसार 


मनान पसुन जे न्हाल्यात 
उपासांनी बांदून पोट 
वसिांकि मोनेच मोने 


- 


वतंत्र गोंयांतली कोंकणी कविता 


fo 


आपल्या हातान शिवन वोंठ 
तांचे वेग , तांचे जाळ 
येतलि आतां तांकां धार 
धोल ताशे बडय बडय 
मार शेंसार , मार शेंसार 
तांतलो एक मस्तो , हरी 
झोमुन तरंग घेतलो धांव 
माळुड जावन फाटयां ताज्या 
ओडत वतलो सगळो गांव 
आसत गावडो , आसत सुदीर 
आसत कुळंबी , आसत म्हार 
भार येतर तोच देव 
मार शेंसार , मार शेंसार 
खुबलो तसो बेतकाटेक 
तो कसोच रावचो ना 
पुरतो आडो घेतल्याबगर 
बिबुत कोणा लावचो ना 
पातकांचे भरूंक माप 
उस्तितलो सगलि वार 
उकत्यो जातल्यो फटाफटी 
मार शेंसार , मार शेंसार 
सत्य आतां आठय दिको 
जोगुल जावन पेट्टले 
आनिक लटिक सगल्या आंगार 
खोरोज जावन फुले 
घरची पिशी भायली भुतां 
खिणांत जातलीं थंडगार 
भारतीर्थ शिंवरतलो 
मार झेंसार , मार शेंसार 

कोण जाणा केन्ना कशी 
जाल्ली कोलू तुजिच कूड 
अकस्मात घेवन पेट 
उजवाडाची जायत चूड 
जागी जाल्या गोंयची सासाय 
तुजेर लेगीत येत भार 
जावं कितेंय , जावं कशेय 
मार शेंसार , मार शेंसार , 


( २२-१-६३ ) 


भाग्योदया - बीज 


भाग्योदया बीज आतां 

गांवां गांवांत वीज 


वाड्या वाड्यार शाळा 

करा अक्षरांचे चीज 


शेता भाटांत पाट आतां 

उदक काट्टा वाट 


सारी आतां आयलिं दारी 

पिकां काडात दाट 


खंडांत तुका सूट भावा 

कमर बांदुन ऊठ 


स्त्रमा तुज्या घामा तुज्या 


येवंदि नवे पूट 


आमच्या गोंयची माती 

पापया सतम्या , भांगर 


शैतां भाटां कसुक आतां 


आमुड तुजे नांगर 

सड्यार येवंदि फुलां आनी 

दोंगरां नवें चंवरं 
तोखेवंक सोब येवचे हांगा 

आठय दिकां भोंवर 
पेंडी , शिंपटि येवची मातुन 

आंब्या पणसां भार 
घरोन घरी पावसाभशेन 

दुदान धरची धार 
न्हयां पोयां बांदा तोंडा 

काडा दर्या खरड 
भांग आसू जोरगत आसूं 

जावंदि नुस्त्या खातड 
जेवात बरे , खायात बरे 

कामाक जायात वाघ 
आवतां येवंदि वेग आनी 

घरांत धुंवदि माग 
जणेकल्याक मेळळया ताज्या 

प्राक्तनाची वाट 
शातो जावची रुंद आनी 

मान आसची ताठ 
स्त्रमाफसल काडुन जेन्ना 

जाता सांजची घांट 
करात रंग , हावय येता 

तुमच्या फाटो फाट . 


( ३०-७-७२ ) 

फकत तुजो घोव देखन 


हांब असो तुका जालां ल्होव 

फकत तुजो घोव देखून 
मदलचो खर – उजो 

पुण आतां सामको मोब 
दुदांतलो शिजिल्लो फोव 

फकत तुजो घोव देखून 
पुण हेय तितलेच खरें 

किं आसुन असो तांदळांतलो आसो 
आज जालां किल्लल्लो रोव 
फकत तुजो घोव देखून 


( २४-२-७२ ) 

पांडुरंग भांगी 


काळखाचो हिमालय 


काळखाचो हिमालय 
आरपार फोडून 
दशांगळां अल्ली 
वताची पावळी 


घरा घरार थाल्ली 
दोळ्यांतली बावली 
ज्ञान विज्ञानाक म्हज्या 
चंद्र मंगळाची युती 


ध्रुवांवेल्यो राती 
जल्म - मर्णा फेरे 
नळयेतय जिणे जल्म 


असवतात धागे दोरे 


हांव तर तुजीच सासाय 
तुज्याच आत्म्या कूड 
वस्रगाळ कर गा आतां 
म्हज्या हाडांची पूड 


सांज 


चौखुऱ्याच्या गळयांतली घांट 
अशी अक सुकुमार सांज 
जीव ओडीन हांबेता 
पैस माडांचे बांद . 


मळब रंगांचो नाच 
वाट भिंगांचो साज 
तळ्यांत चांफ्यांचो वास 
पर्मळलो श्वास .. : 


स्वतंत्र गोंयांतली कोंकणी कविता 


१५ 


अमळ जाली दिगंते 


अमळ जाली दिगंते अजवाड आयलो रुजवणा 
घमघमून गात्रां मिडमिडली रानां 
दिस्टाव्याची बाधा कुडिच्या अवसरा 
विखाराचो दंश आयलो आतां फुलारा ... 
हुंवार येवन दिकां , जालीं वज्र मुखी पाळां 
जागृताये केणां कुडी अदेहान जळटना . 


म्हजो खुरीस 
म्हजो खुरीस 
म्हाकाच अबारुन व्हरपाक जाय 
ते म्हाका खुर्सार 
केन्ना चडयतीत म्हणपाचो नेम ना . 


ते भियेतात 
धर्त रेच्या दुखांक न्हय ; 
ते भियतात 
नक्षत्रां बावून झडत म्हणून न्हय , 
ते भियेतात 
सुर्याक गिराण लागून 
अजवाड धांपून अरत म्हणून न्हय ; 
ते भियेतात 
म्हजे सासायेक 
सासायेच्या साक्षात्काराक ! 


मोनेळ 


१. कितले खेपो , तुज्या ओंठांक हांवें दंश केलो 
ताजो हिशोब दवल्लो ना . दितना माप पळेले ना . 
रवाणेची कोंबी कशी , आज तू पुनवे जोरगत अबयता . 

तुका मोनेळ जाय . मोनेळींतच तूं चंवरून 
घोंसार येता . तुज्या काळया वज्र केसांत चांदन्याकय 
मस्ती चडल्या . घडये अतरांच आमचो घात 
मारुये . त्या पैलीच ओंठाच्या अज्यान आमी पुनंव जागोवया . 


२ . 

शंकर रामाणी 


उटंगाराच्या पावसांत 


उटंगाराच्या पावसांत 
हांव चिप्प भिजला 


पुण आज 


ताजो म्हाका खेद ना . 
दोंगराकडेची 
ही चिकणमाती मळून , मस्तून 
म्हजे हात - पाय चिखलान भरल्यात 


पुण म्हाका 


ताची खंत ना . 
ही माती घेवन 
आजमेरेन हांवें 
कितलींशींच बावली घडयल्यांत 
तुजींच बरी - वायट रुपां ... 
आनी तुजोच कानमंत्र फुतफुतून 
हांवे तांकां 
अलोंवक , वावरूंक शिकयलां 


पुण म्हाका 


ताचो गर्व ना . 
केना केन्ना वारे - वादळ येता 
आनी म्हगेलो हो 
बावल्यांचो बरो - वायट संवसार 
खिणांत मोड्टा 
नश्ट जाता ... 
पुण हांव निरशेना . 
उटंगाराच्या पावसांत 
दोंगराकडेची चिकणमाती घेवन 
हांव नवीं बावली 
एकसारको घडयत आसतां 
तुजींच बरी - वायट रुपां .... 


ज 

रघुनाथ विष्णू पंडीत 


ताचें घर मोडूंक तेंकलां 


ताचें घर आयज मोंडूंक तेकलां ... 
कितल्याशा वर्सी फाटीं तें इल्लेशे आसलें 


खेळांतले घर 


दिशीं - दिशीं वाडत आयलां 
वाडत आयलां , तशें मोडत आयलां .. 


एक वांसो ताणे बदलूक ना 
एक नळो घालूक ना . नवो एक खिळो लेगीत मारूक ना ... 
घराक कुस्कुटाचो वावर करूंक ना . 


घडलां तशें वाडलां 
आनी आयज पडूंक तेंकलां . रडूंक तेंकलां ! 
घर , तशें चकचकीत दिसता ... 
वयल्यान धवो चुनो चकचकता . 
तोंडार अडेचे हांसप लखलखता . 
ताका लागून भितल्लें कांय गमना 


पुण भितर बुन्यादिच्या फातरांचो पिठो जाला 
वांशांक वायटी लागल्यात 
नळे कचरल्यात 
मानी फोपशेल्यात 
तांचे फास कुसपेल्यात 
जमीन उसतल्या . 

वण्टींचेर धवो चुनो आसा 
म्हणन काय कळना 

भितल्ल्ली पणटी मिणमिणटा 
ती पालोवंक पावल्या 


वणटींच्या चुन्याक पळोवन 
सगली उमेदीर आसात 


पुण घर निमताक ( ! ) आसा . 
तें पुरायेन पडूंक तेंकल्ला 


ताची कूड झडूंक ते कल्या 
आयज घर मोडूंक तेंकलां ! 


एक सपनाळो गांव 


म्हजे मनाचें आटांगें रान .... 
घनदाट , गुपाट , काळोख - मिट्ट , गुडुप्प ... गिराण ! 

अस्कडा मजगतीं .. 
असंख्य जीव - जिवाणू गठ्ठाण करपी 
काळ तोंड्या कापोड्या मावलिंनी विणिल्ल्या 
अजस्र घयरांवा जाळांचे , 
ना थंय हुमकळपी , गट्टेच गट्टे ... 
कोगुळे गितां घुस्माटावपी , घुघु मां घुघुत्कार . 
पाझरपी पाणया कोंडा कणकणी , 
कान किटोवपी बेब्यांचें ... डरांव , डरांव ... 
किड्या कोटकां , किर्राटो किरकिराट ... 
सोरांचीं ऐसपैस कोंडाळी , वानरां भुभुत्कार . 

... उज्वाडा भितुल्ल्यान .. 
चित्रंगी रूख वल्लरी , फुलां , न्हंयो 
रोसाळ फळां . . . मूस , म्होंवारी ... रंगरंगयाळी . 
पुण तांचे आडू , 
तांचे अस्तित्वा निमित्ति निर्मल्ल्या , घुस्पागोंदळी 
आडमेळयां , मर्यादां कारणान 
सैम - संचारा पडिल्ल्यो , तरेक तरे , असैमी बंयो 
ह्या रानांतुल्यान , मदिमदी , 
म्हज्यांतुल्यान म्हजेरू भिरांकूल हुंकारपी 
म्हज्यांतुल्यान हिंस्र स्वापदांच्यो , 
म्हज्यांतुल्याच हेर वनचरां भिसडावपी 


कोपिश्ट किळाच्यो ... 


म्हाका धेक घालून , म्हजे म्हाका कांचवेवपी 

म्हज्यांतुल्या रान कावळयांनी केलेली 
म्हजेविरुद्ध , म्हजेवली कांवकांव 
बुद्दिन भोल्या कोल्यांनी , घातिल्ल्यो कूय 

कूय कुकायो .. 
पुरायेन खिणभर उडोवपी , लजेवन , म्हजे 


म्हाकाच ... 


सगलें . . . 


मनांतल्यान रानाभितर , रानांतल्यान , 

मनामेरेन ... 
ज्या रानांतुले .. 
हरणूय हांव , शिंवय हांव 
मोरूय हांव , कोलोय हांव . . . 
कोगूळ तसो , तक्षकूय हांव .... 
सुगंदी , अश्वगंदा पानपत्री , जीणदिणी 

अमृतावेल 

रुखारुखावेली बिंदुल्ली 
आनी जीवघेणो , काजऱ्या पालोय , हांव - ! 
मनांतुल्यान मनाभितर , मनांतुल्यान मनामेरेन 
आतुन , पर्तन , ध्रुवता ध्रुवतां 
रुखारुखावेल्यान चडटां देवतां . 
एकासारको ताणो धरपी , 
कापोडयावरी सरसरी जाळे विणपी 
जिणे जळमटांचे ... घुस्पागोंदळांचे 

ताणित , रेसमी बंदां 
वंयेतुल्यान वयेभितर , वंय तुल्यान वंयेमेरेन 
म्हजी , शेड्डयाची , म्हजे मेरे जीणभर 

धांवधांव 
जंय , वंयूंय हांव . जंय , शेड्डोय हांव ! 
जंय , मावलीय हांव ... आनी , 
म्हाका घुस्पावपा विणिल्लें , जाळूय हांव ! ! 
राना पैलाडी , कटा 
केन्ना हांव पावन काय ! 
थंय मात देवा , एक सपनाळो गांव 

तुजो सपनाळो गांव ! 

हांव आनी तूं 
हांव वैतलों 
आनी 
फुलांनी न्हिदतलों 


तेन्ना तूं 


बाबुल्या म्हज्या 


खंय रे आसतलो 
बाळा 
खंय रे आसतलो ? 
हांव वैतलों 
आनी 
कुपांनी लिपतलों 


तेन्ना तूं 


बाबुल्या म्हाका 
खंय रे दिसतलो . 
बाळा 
कसो रे दिसतलो ? 


दर्या - सुंदरी 


नदरेंतुल्या पागेरानू 
पांगितां मासोळी 
सायबा , 
भुलोयन मासोळी 
पोवळ्यांच्या 
कंवळया वोठार 
नाचोयत पिसोळी 
सायबा , 
हांसोयत पिसोळी 
होड्यावेल्या 

धोंटेरां दोलोयत 
पारव्यां जोडी 
मोगा , पारव्यां जोडी . . . 
ल्हारा ल्हारा फुसलायतां 
आमुरेचेरी 
सायबा , 
दोर्यादेगेरी ... 


देखिली एकु 


सोपनांतुली 
सोपोन - सुदोरी 
सायबा , 
चोंद्रिमापोरी ... 
भांग - पाणयां 
व्होडें मुगेले 
सोडोयन नांगोरी 
सायबा , 
आसलोलें तोडी ... 
चोलये चोयतां , 
नांगोर तोडुनु , 


हुबलें वोसाडी 


सायबा , 


भायले वोसाडी 
वादळाविणे 
वान्यायविणे 
पावले पोलतोडी 


सायबा , 


धारेय पोलतोडी ! 

जैतवंत नदर 


एक नदर 
आलतडी 
एक नदर 
पलतडी 
भोवरे हुपीत , घाताचे , 
धोल धोलता 
जिणेव्हडी ... 


एक नदर 
शिडांवेल्यान 
एक नदर 
धारे पेल्यान 
हावेसांचे पाकटे फुलोवन 
गलबलता 
जिणेव्हडी . .. 


एक नदर , धोल धोलता 
धोलकाठयेर पाळण्यावरी 
एक नदर , खोल खोल खोल 
वादळा पोटां मारता बुडी 
एक नदर , मोयपासां 
गच्च धरून उलांडी 
एक नदर , 

बेइमान 
अद्रुश्टाकू दोळे मोडी ! 
धोल धोल धोल ; धोल धोल 
धोल धोलता , जिणेव्हडी . 


एक नदर , दुसरी नदर 
दुसरी नदर , तिसरी नदर . 
सारकी नदर , फिरकी नदर 
आरशी नदर , तिरशी नदर . . 

नदरांच्या ल्हारांवेल्यान 
धोल धोलता , जिणेव्हडीं . . 
ल्हारांच्या नदरांपेल्यान , 
खोल खोल खोल , खोल खोल .. 
दुदाफेसाळ पाणया खाला 
वखवखिल्ल्यो वोसाडी ! 


धोल धोलता , जिणेव्हडी 
धोल धोलता , जिणेव्हडी ! 


एक नदर मृगजळां 
आशे - फुलां चंवर धरून , 
एक नदर ल्हरांतल्यान 
दुकांच्या दर्यातळा 
एक नदर म्हेळी म्हेळी 
सुव्राथां वार पुरून , 
लक्ष चौयाशींचे 
फेरे मारीत , रेज्यामुळां . 
भावल्यांच्या सावळ्यांमाजार 
एक नदर दिश्टावी , 
काळखाच्या चेपणारवाला 
एक नदर , नदर - बंद 

अद्रुश्टा दोळे कोंचोवन , 
वावटळींचे पाकटे मोडीत . . . 
मरणाच्या दाडांतल्यान 
तरणाचे माग काडीत ... 
ल्हारांझेपांर नागामोडी , 
धोलकाठये . . . मळबापार . . . 

विजेवेल्यान , 
अमृतांतू , एक नदर , 
मरणांतुल्यान हुपता उडी !. . . 


केदी केदी . . . 

खोल खोल खोल , खोलायें 
वखवखिल्ल्या वोसाडितू .. 
धोल धोल धोल , धोलय धोलयत 
जैतवंत . जिणेव्हडी ! 
धोल धोलता जिणेव्हडी . 
धोल धोलता जिव्हडी 


फूलां 


एक फूल मातयेत 
एक फूल ताळयेर .... 
एक फूल देवळांत 
एक फूल माळयेर 


एक फूल , फुल्लां 


एक फूल बावलां 
एक फूल कळयेंत 


सपनेत रावलां ! 

मनोहरराय सरदेसाय 


कोलो आनी दाखां - झेलो 


एकलो कोलो भुकेल्लो 
दाखा - मळयांत गेलो 
पिक्या - दाखां - झेलो देखून 
खुशालभरीत जालो 
मिटक्यो मारीत , 
उडक्यो मारीत रावलो 


खर्शलो 


तरीय वयलो दाखां झेलो 
तसोच वयर उल्लो . 
कोलो ल्हवूच भायर सल्लो 
( दुसरो कसलो नासलो उपाय ) 
आनी मनांत फुतफुतलो : 
" आंबट दाखो कोणाक जाय ? " 


मांडवी 


मांडवी . 
तूं म्हजी पयली प्रीत 
तुजे देगेर म्हजो गांव 
तुज्या आंगार खेळळों हांब 
तुज्या ल्हारांक ओपलें हांवें 
पयलें म्हजे तरणे गीत 
मांडवी , 
तूं म्हजी पयली प्रीत 

दनपारच्या भांगरा - वेळार 
तुज्या दोळयांत देखली हावें 
सुर्याच्या किर्णांची 
माणका - थिकां लिकलिकीत 


मांडवी , 


तूं म्हजी पयली प्रीत 


वायवेल्यान आयलेलो 
पयलो हांगा आयकलो 
दर्याचो उक्तो उलो 
तुज्या ओठांत पारखिली 
तुज्या घोटांत समजली 
अस्तुरेची कोडू प्रीत 


मांडवी , 


तूं म्हजी पयली प्रीत 


तुज्या हांशांत हांसलों हांव 
तुज्या मोडांत झुजलों हांव 
मर्णाचें - जिविताचें 
लागचे नाते 
कळलें म्हाका 
तुजे मिठीत 
मांडवी , 
तूं म्हजी पयली प्रीत 
म्हणें काळीज हुलपलां 
सपन म्हजें करपलां 
मोगाळ माते , गोमते 
घ म्हाका तुजे कुशीत 
मांडवी , 
तूं म्हृजी पयली प्रीत 

रडूं नाका फुला 


रडूं नाकां , वोगी , फुला 
रडूं नाका , वोगी .. 
नखेत्रांची फुलां खुटूक 
गेला तुजो मोगी 


तुजेच भाशेन एकटे आमी 
हड्डे फुटन रडटात 
शेणलेल्या भुरग्यावरी 
चारूय वशीन सोदतात 
शाती ताजी - तुजी म्हजी 
धिटायेची धिगी 
रडूं नाका , वोगी , फुला 


रडू नाका , वोगी . 


तुजेच भाशेन काळीज आमी 
सदांच ताका ओपलां 
तुजेच वरी आमकां , फुला 
आयज कांटो तोंपला 
पाकळयो तुज्यो बावचे आदीं 
हांस गो आतां वेगी ... 
रडूं नाका , वोगी , फुला 
रडूं नाका वोगी . 


उजवाडाचो हांसो ताजो 
पुनवे राती फुलतलो 
रगताचो रंग ताजो 
फांतोडेचेर फुटलो 
सासणाची याद ताजी 
उरतली गो जागी 
रडूं नाका , वोगी , फुला 


रडू नाका , वोगी . 

मेस्त आनी बरोवपी 


कालूच म्हाका येतना घरां 


दिसलो वाटेंत मेस्तुलो 
सांवरे - रुखार बसलेलो 
आपले तोंचीन खुट , खुटू 
खांद्याक बुराक काडटालो . 
हावे म्हळे , “ मेस्तमामा , 
बेश्टो कित्याक कश्ट घेता 
तुजे तोचीन दिसता तुका 
सांवरे रुखाक कापतलो ? 
तोंच तुजी धाकटुली 
सांवर आसा व्हड कितली 
कितलो वावर करतलो ? 
वोगीच पुता खरशेतलो 


मेस्तुमामान तकली हालोवन 
म्हाका म्हळे , सारके पळे 
हांव गा रुखाक कापीन कसो ? 
शक्त म्हजी कितली ल्हान 
हांव गा असो रुखा खांद्यार 
म्हजे तोचीक काडटां धार 


" 


आयलो आयज दनपारा 
तोच मेस्त म्हज्या घरा 
सदांभाशेन हांव असोच 
कितेंय तरी बरयतालों 
जनेलार बसलो आनी 
मेस्तुल्यान म्हळे म्हाका : 
बेश्टो कित्याक कश्ट घेता 

बरोव - बरोवन दिसता तुका 
सगली पानां भरतोलो ? 
सगल्या लोकांक गिन्यान सांगून 
व्हडले शाणे करतोलो ? 
लिखणी तुजी कितली 
वावर आसा चड - व्हडलो 
वोगीच पुता खरशेतलो ! ' 


हांस – हांसत हांवें म्हळे : 

मेस्तमामा सारकें पळे 
पिशेपणा – रूखाक असो , 
एकटो हांव कापीन कसो 
शक्त म्हजी कितली ल्हान 
लिखणी म्हजी धाकटुली 
हांव असोच पाना पानार 
म्हज्या मनाक काडटां धार " 


दियोजिनीस 


दियोजिनीस मुनी 
उक्तो वोतांत बसलेलो 
संवसाराचो धनी 
ताजेलागी आयलो : 

जाय ते माग , हांव सिकंदर . ' 
मुनीन म्हळे : 
" सांवळी तुजी पडटा म्हजेर 
मात्सो कुशीन सर . 

मनोहरराय सरदेसाय 


मदले आमी 


कालच्यो राती , फायचे दीस 
हांचे मदीं - मदले आमी 
न्हय भाटकार , न्हय मुंडकार 
न्हय घरकार , न्हय शेतकार 
न्हय वासरत , न्हय रस्त्यार , 
न्हय शागीर्द , न्हय स्वामी 
असले आमी- मदले आमी . 
आमकां नांगर धरूंक येना 
आमकां माडार चडूंक येना 
आमकां चुडीत मोडूंक येना 
आमकां जळव फोडूंक येना 
रोवंक येना , लुवंक येना 
तासूक येना कोंड्या कामी 
असले आमी- मदले आमी 
सोंपलें भात , सोंप्यार सूप 
मोडलें दार , खिळयाक कुलूप 
काण गेलें , उल्लां खीण 
बापयक फोल्ग , आमकां रीण 
माचूल गेलें , मोटार ना 
मानाय गेलो . शोफेर ना 
रुमाल गेलो , चेपें ना 
झल्लें जोतें , बूट ना 


पिंजलें धोतर , सुट ना 


पगा - घुलो फुटून गेल्यो 

खेळंक येना ब्रीज रमी 
असले आमी- मदले आमी 
मनश्यामुखार बागूक येना 
देवामुखार नाचूक येना 
न्हय देंवचार न्हय जल्मी 
असले आमी - मदले आमी 
हात मुखार करूंक येना 
पांय कशेच चार्क येना 
खोंट कोणाक हाणूक येना 
नावाडग्याच्या नश्टेपणाक 
करूंक येना नखलामी 
असले आमी- मदले आमी 
पासो मोखून शेणूंक येना 
मोगा उज्यांत जळूक येना 
रडूंक येना , रडोवंक येना 
हांसूक येना , हांसोवंक येना 
मारूंक येना , मरूंक येना 
शेळेहून रगत जालां 
जिरून गेल्या खुमखुमी 
असले आमी- मदले आमी 

तो 


नखेत्रांचेर नदर ताजी 
उबती वायर केंस 
चंद्रिमाचो आंगार शेलो 
असो ताजो भेस 


घडचे आदींच देखता फुडार 
सांगचे आदींच आयकता 
तोंडावेलें रुपडे पिंजून 


दुखाळ काळीज पारखिता 


धर्तरेचेर पांय आनी 
कुपांभितर माथे 
उतर ताजें जोगलाच्या 
तरसादेचें पातें 


सगलो गांव बुडटा न्हिदेंत 
तेन्ना बसून जागता 
काळखालागीं फांतोडेचो 
भांगरा - हांसो मागता 


संवसारांत आसता तरी 


संवसारांत घुस्पना 


सगले सदां देखती ताका 
पुणून कोणूच वळखना 

३ 


पिसोळी 


गिरेस्तांक गरिबांची खुब काकुळट दिसता 
पुण तांचे लागी मोड नासता 


X 


xx 


गिरेस्त म्हण्टा : भूक लागना वखद दी 
गरीब म्हण्टा : भूक लागता वीख दी 


X 


X 


X 


दुडू आसुनूय गिरेस्तांक भोगता दूख 
हेच म्हजे गरिबीचे म्हाकां सूक 


X 


X 


X 


इतली रुपडी घालतां , काडटां 
केन्ना , केन्ना तोंडूचं घरा दवरून भायर सरतां 


X 


X 


X 


केंस वळ यताना वळ य जपून 
तुज्या केसांत घुस्पलां म्हजें मन 


X 


X 


X 


कितलीय तुजी पिराय दिसु दिसा 
राती म्हजे वेंगेंत तुका सतराच वर्सी 


X 


X 


X 


हांव दिसतकच ते म्हण्टात 
हाका खूब दुडू मेळू हाजी व्हडली जावदी जीण 
कित्याक जाणा ? हांवें तांचे काडलां रीण ! 


X 


xx 


देवा , कसली तुजी करणी ! 
केंस जाल्या धवे , नदर अजून तरणी 

सदानंद जांबावलीकार 


कीर्त - दिवो 


कोगळा , तुजें गुणगान सगळे विस्व गायता 
सुरेल तुजो आवाज धायदिकांत गाजता 

कावळया - कुळांत जल्म जरी 

वृत्ति तुजी वेगळी खरी 
कावळो खंय तुज्यावरी गोड - गोड गायता ? 

वसंताचेर तुजी कवनां 

आयकुन धादोस जाती मनां 
कावळो कवित्व खंय जाणा ? तूं स्त्रेष्ठ ठरता ! 

जल्मान उणो कोणच आसना 

तुका पळोवन पट्टा मना 
साळीक येता चिखलांतल्यान ! निवळ कितले आसता ? 

जे म्होवाळ गीत गाती 

कोगुळ - कंठी ताका म्हण्टी 
यावरी आयज सगळो संवसार नांव तुजें घेता 

तुजें गीत अम्रुत कशे 

कवीक लायता पुराय पिशें 
धन्य तूं ? घरोनघर तुजो कीर्त - दिवो पेट्टा ! 


स्वतंत्र गौंयांतली कोंकणी कविता 


CAT 


वसंत वैकुंठ कारे 


जैत जोड्रंक जाय जाल्यार 


फुडे सर , फुडे सर 
मान ताठ , हड्डे मुखार 
जैत जोडूंक जाय जाल्यार 
कितेंय सोंसूक जा तयार ! 
उबै पळ्य तुज्या मार्गार 
संकस्टांचे सुरे – भाले 
दुस्वासाचे वाग – कोले ... 

वेळ – काळ पळौन मनशा , 
तूंय जा रे सुरो- भालो 

तसोच केन्नाय वाग - कोलो ! 
कातर दर्या , ताण व्हडे 
कित्याक जाता फाटीं- फुडें ? 
तड दिसूक तुफान जालें ! 
काळया खडपान फोड ' काडले ? 

वेळ - काळ पळौन मनशा , 
तूंय जा रे तुफान कसो 
आनी काळो खडप तसो । 


> 


ऊड वयर , ऊड वयर 
मळबा पोटांत रोग स्वैर 
गीध – कावळे तेंगशे - तेंगशेर 
दुष्ट नदर दवरून तुजेर ! . . . 

वेळ -- काळ पळौन मनशा , 
तूय जा रे गीध - कावळो 
कांट्यान कांटो काडचेलो 
न्याय एकुच संवसारांतलो ! 


स्वतंत्र गोंयांतली कोंकणी कविता 


फुडें सर , फुडें सर 
मान ताठ , हड्डे मुखार 
जैत जोडूंक जाय जाल्यार 
कितेंय सोंसूक जा तयार !! 


तरुण मना , कंवळ्या मना ! 


तरुण मना , कंवळया मना ! 
फुलय हावेस , उबय सपनां 
विज्ञानाची लावन पांखां 
ऊड वयर , भियेवं नाका 


धरतरेची उबून कुंपणां 


ऊड वयर तारांगणां ! 


तरुण मना , कंवळया मना ! 
काळरुखाची , खिणा - खिणा , 
झडटात पळय पिकली पानां ! 
पांचव्यो आंकयो , नवो चंवर 
वसंत - रुतु फुल्लेबगर 
कोगळा गळया सूर फुटना 
सैम नव्यान परमळना ! 


तरुण मना , कंवळ्या मना ! 
जावचो तुवें विश्व - मोगी , 
स्वार्थत्यागी , ज्ञान - योगी ! 
संवसाराची काया रोगी 
फुडाराची तूंच धिगी !! 


स्वतंत्र गोंयांतली कोंकणी कविता 


बी . ओ . मेन्दीस 


दायज जावन भक्तांचे 


पर्जळाच्या वस्तुं भितर 
फांकलो पर्जळ मुक्तवंत 
सुर्या दिवो विश्वा भितर 
चकचकाचो उजळ गुळो 


रूप ते निसर्गाचे 
पूर्णवंतांनी उपेग ताजो 
केल्ल्या निर्मळ विचारांचे 
दायज जावन भक्तांचे 


मुदैवाचे व्हड देणे 
झडचे आसल्यार जिणेतल्यान 
त्याग जीण पयले पानवळ 
निस्वार्थी आंवड्याचे 


मनशाकुळ मळ ताचें 
दया माया सेवेचें 
यत्न ताणी केल्ल्या फाराक 
ताणटा आमचे जिणे वेरें 


पर्जळाच्या रुपान ताणी 
विणलां वस्र अत्म्याचे 
पवित्र वाद मानल्यार लेगीत 
लागता कठीन समजू सारके 


भाग्य तुजें जावचे आसल्यार 
जोडचे आसा पवित्र देणे 
कुवंत विचाराचें 
आस्पावन वाठार खोल 
विश्वाच्या गुठा गोपांतले 


स्वतंत्र गोंयांतली कोंकणी कविता 


३ ९ 


मुक्त तूं मागीर मुक्तवंत 
विचार तुजो सुर्या दिवो 
रचणी मोनी वेतली मुखार 
जिवंतपणान ताणून वाठार 


सासणाचो पयणारी 


मनीस हे धर्तरेर 
ओक सासणाचो पयणारी 
सैमाच्या चित्तान 
द्रव्याचे बिराड 
बांदून तयार ताका 
अत्म्याची कीट 
बुद्दीच्या रूपान 
रावपाक तांतूंत आयल्या मागीर 


कुडीन उपरांत 
सैमान सोडून आपले वेरें 
ताकाच करून आप - जापसालकेचे 
अन - भावांतल्यान ताणपाक ताका 
सांगलां वेरें सर्गाचे 


देखून मनीस हे धर्तरेर 
अंक सासणाचो पयणारी 
नेणारपणाक पयसावन ताणे 
गिन्यानाचो उजवाड 
सेवा करची मनशाकुळाची 


स्वतंत्र गांयांतली कोंकणी कविता 


निर्वाण जोडल्यार भोगचें न्हय 
देवस्थान भोगपाक पुजचे न्हय 
ध्यान मन मनशाचेरूच दवरून 
मनशाकूळ फुगलां स्वार्थी भारान 
कारण हाजें कित्याक लागून 
सदींच हाजेर राव उजवाड पसरावन 


कर विचार , सोद घुटां 
मेळ पर्यान मूळ पाळां 
तो मेरेन मनीस हे धर्त रेर 
सासणाचो पयणारी जावन आसा 


वन गोंयांतली कोंकणी कविता 


विजयाबाय सरमळकार 


विसरूं कशे विसरूं कश 


सांगचें कशें सांगचे कशें ? 
गळटया दुकां ओंठा - लाशें 
भितर भायर भिण्ण काळोख 

अजवाडाची मेळना वळख 


दाखोंव कोणाक गावन कवीत 
कोणा खातीर जियेंव जिवीत 
काळजा गोंडयाक पडला घाय 

अमेदीची बावली जाय 


दिसता कोण मारता अलो 
दिवक वेतां शूल्याक अलो 
मोखतां पैस पैस नदर 

नदरे म्हज्या मेळना अतर 
फाटल्यो यादी बसतां वेचूंक 
वेचतां वेचतां लागतां चाखूक 
म्हणती म्हाका जातले पिशें 

विसरूं कशे विसरूं कशें . 


झुरिल्ली वाट 


मायाचे दीस 
वाट निर्मनीस 
वोत रखरखीत 
वारो खतखतीत 
आंग भाजता 


ताळू तापता 


सावळेचें नांव ना 


स्वतंत्र गोंयांतली कोंकणी कविता 


परतुंकूय मेळ ना 


फाटी पळेता धुवून 
सांगाती येता काय म्हणून 
दिष्टी पडना काय 
दोळयां दुका साय 
तरीय अरिल्ली वाट 
चलत रावकूच जाय 

चलत रावकूच जाय 


अटंगे रान 
भल्लां काळखान 
रातकिडे किरकिरतात 
वाग शिव गुरगुरतात 
फातरां वाट 
चारूय वटेन घाट 
पांय थरथरतात 
गात्रां शिरशिरतात 
फाटल्यान पळेतां वळून 
सांगाती येता काय म्हणन 
दिष्टी पडना काय 
दोळ्यां दुकां साय 
तरीय अरिल्ली वाट 
चलत रावकंच जाय 

चलत रावकूच जाय 


दिसता म्हाका 


म्हजे “ हांवपण " 
विसर नाशिल्ली हांव 
आज अचकीत 
येवन थांबल्यां 


तुज्या यादींच्या देगेर 


स्वतंत्र गोंयांतली कोंकणी कविता 


४३ 


वादळांतल्या पानावरी 
तळफेतां तापिल्या रेवेंर 
दिसता म्हाका 
भरतेचे ल्हार कशें 
येवचे तुका मेळूक 
आनी 
आनी दिवचो काळाक 
जिणेचो खेळ खेळूक . 


सांग गो केन्ना साखरपुडो 


ओंठा ओठांत रंगला विडो 
हांसता केसांत जायां पुडो 
पडला पोल्यांर लजे सडो 
सांग गो केन्ना साखर पुडो || १ ॥ 


कारणाविणे हांसती ओंठ 
पालशी नदर चाबता बोट 
सुर नुलयत देवता गळयांत 
रस्मी भाव फुल्ल्या दोळयांत ।। २ ।। 


चालींत आयल्या हतयागती 
चान्न्या शिंवर पुनवे राती 
नदरे गोफीण मोखता गुंडो 
सांग गो केन्ना साखर पुडो || ३ || 
दाखय लिपय करता गुपीत 
बोटां कडेन चाळो करीत 
मुदयेंतलो सांगता खडो 
काल जालो साखर पुडो || ४ ।। 


स्वतंत्र गोंयांतली कोंकणी कविता 


विठ्ठलदास प्रभु 


तुकारामाले अभंग 


हावेस 


१ 


तुज्या मनांत फुलता 
तुज्या ओंठार खेळटा 
तीच तुजी भक्तिभास 
देवाक तुज्या कळटा 
देखन आज तुकाराम 
तुजी भास अलयता 
तुजे आवयभाशेतल्यान 
विठाईक होरायता 


२ 


। 


काकुळट 

येत आनीक कोणाक 
निमाण्या वेळार कोण गत || १ ।। 
तूंच म्हजी सखी यो गे पांडुरंगे । 
ताकतिकेन यो गे चोयतां वाट ।। २ ।। 
तनमनावाचे तुजीच गे आस्त । 
माणुकलीं सोबीत पावलां तुजीं ।। ३ ।। 
तुका म्हणटा म्हजी भागय ही आस । 
भरय ग घांस ब्रम्हरसान ।। 

३ 
कोणाकडेन मागचें कितें 
मागतां जें तें म्हाका रितें ॥१ ॥ 
मागले जरी इंद्रपद । 
आसा व्हय गा तें शाश्वत ।।२ ।। 


स्वतंत्र गोंयांतली कोंकणी कविता 


४५ 


मागले जरी धवपद | 
सुटचो ना गा हांगचो छंद || ३ || 
मागली जरी सर्गासुखां 
पुण्य सोंपतेर परतो यो गा || ४ || 
वैकुंठच घेतले आज ! 
ताजोय फुडे येता वाज || ५ || 
मागले अमर जीवन । 
जीव खंय गा आसा मर्ण ॥ ६ ॥ 
तुका म्हणटा अक माग | 
ओकपणान ना भंग || ७ || 


४ 


आगा पांडुरंगा आयक म्हजो उलो 
तुजो आलाशिरो दी गा देवा || 
करुणेची उतरां दीनाची हया आयक 
दाखय ताकतीक म्हज्या देवा || 
फाटीफुडें सगले रितें जग दिसता 
तुजीच रे राखतां वाट हांव ॥ 
तुकाराम म्हणटा कर कृपादान 
पावलांचे दर्शन दीगा देवा || 


म्हजे दंडवत पावलांर ताच्या । 
मनी मती जांच्या पांडुरंग || १ ।। 
थंयच गा जीवाक विसंव । 
थंयच गा भाव भक्ती देवा || २ || 
जांच्या पावलांक देवा भेट सदां । 
पायधुल्ल माथ्या लायतां तांचो || ३ ॥ 
इंद्राचेंय भाग्य हाजेफुडें ल्हान । 
हाजेर उडयन उवाळून ॥४ ॥ 
वैश्णवांच्या घरा देवांचो गा वास । 
म्हजो हो विश्वास दृढभाव || ५ 
तुका म्हणटा म्हजे इश्ट हरीदास ! 
तांचे भायर आस ना गा हेर ॥ ६ ॥ 

६ 
खिणा खिणा होच कर तूं विचार । 
जावचो कसो पार भवसिंधु । 
नाशीवंत कूड जाणात सकळ । 
जीण खाता काळ सावधान ॥ 
संताचो वांगड आवडीन धरा । 
ताकतीक करा परमार्थी || 
तुकाराम म्हण्टा जगाचो वेव्हार | 

दोळ्यांत धुंवर जांव नये ॥ 
स्वतंत्र गोंयांतली कोंकणी कविता 


७ 


अखंड जे गायती विठ्ठलाचे गीत 
दवरले हे चित्त तांचे पायार || 
ज्यांका सदां प्रिय विठ्ठलाचें नाम | 
ते म्हजे परम इश्ट मात्र || 
ज्यांचे दोळां नित्य विठ्ठलाची मूर्त | 
तांचे पायां - तीर्थ मांथां म्हणे ।। 
विठ्ठल चरणीं ज्यांका भक्तिभा । 
तांचे पायार जीव दवल्लो गा || 
हरिदास जे जे तांच्या पायांपोंदा । 
तुकाराम जाता धुल्ला - कण || 


८८ 


हरीनामा - वाल पसल्ली विस्तार 
फलांफळां - भोर जड जाली ।। 
मन म्हजे हांगा जाता पक्षोराय | 
सोदता धादोसकाय भक्तीरसें ॥ 
चाखली हांवें गोडी मुळाव्या बिंजाची । 
लागली रूच ताची छंद तोच || 
तुका म्हण्टा वता खिणाखिणा काळ ! 
गोडसाण रसाळ चुकता तुका || 


९ 


वठ्ठल सोयरो सज्जनां विसव | 
भेटीक वतां हांव ताचे गावां || 
म्हजें दु : ख शीण ताचेर काडप | 
तोच म्हजो बाप जाण्टा सर्व ॥ 
म्हजे मायबाप भयण भाव । 
उपकार हांव मागतां तांचे || 
संत भक्त थंय सिद्ध आनी मूनी । 
म्हजी सांगणी मागणी तांचेकडेन 
तुक्याल्या कुळाक सुखाक उणें ना । 
यो वच पडना करची हांगा ॥ 


अगोंयांतली कोंकणी कविता 


१० 


फुडे गेले तांचे वाटेन चलात | 
होलम गा घेत वचूं आमी || 
माथां चरणा धुळ घांस उश्टावळ ! 
पूर्वकर्मा - माळ पेटंवचेगा ॥ 
बरें मालवज बाढूं किरवंटीक । 
आमकां अनाथांक विठ्ठलच || 
सगले लाभ दितां एक हे चिंतन 
नामसंकीर्तन गोविंदालें ॥ 
जल्मामर्णाच्यो ह्यो सुटल्या मगा खेपो । 
जातलो तुका लोपो सिद्धपथ ।। 
तुका म्हणे गुंडो जीणेर मारा । 
निजाचे कुळारा चला या गा ।। 


अभंग 


नामदेवान म्हाका सपनांतलो जागयलो 
पांडुरंग आयलो खाश्या घरा || १ || 
सांगलें तुकारामा कर तू कविता 
नाका तें निमीत्त सांगू नये ।। २ ।। 
विठ्ठलच कवी विठ्ठलच स्फूर्त 
केवळ निमीत्त जांवचे तुवे || ३ || 
अभंगा आशय विठ्ठल बरयता 
तुकाराम दिता शब्द मात्र ।। ४ ।। 


स्वतंत्र . गोंयांतली कोंकणी कविता 


शंकर भांडारी 


सोंपली वात 


सैंमाचे दिवलेंतली 
पर्जळटी सोंपली वात 
आयज सगल्या संवसारार 
अकस्मात काळखी रात . 
उजवाडाच्या सुर्यादेवान 
आयज सोडली किर्णां काळी 
मनशांतलें माणिक सोदूंक 
भोंवता दूख जळींमळी 
वाऱ्या वांगडा धोलपी माड 
आयज उबे मोने खांब 
पान लेगीत हालयनात 
पणस , पिंपळ आनी आंबें 


रुखा रुखार दुखा - सया 
हुंडके पाना कणकणी 
अकस्मात तुटलो आयज 
धर्तरेचो म्हूर्तमणी . 
शांतताये बावलें साळीक 
गुलाबाचे सुकले कळे 
रडून , रडून तारवटून 
मळबाचे सुजले दोळे 
भडभडन आयलें आयज 
शांत हिंद सागरा 
कळवळून घेतले वेंगेंत 
मांडवीच्या मोगाळ ल्हारां 
आयज शब्द - ब्रह्मांतलें 
जाला एक उतर उणे 
जवाहरा , तुजे विणे 
रितें , रितें आमचे जिणे 


स्वतंत्र गोंगांतली कोंकणी कविता 


४२ 


- अजो 


वससिंकी धुमसातालो 

आयज पळे पेटलो अजो । 
ह्या अज्यान जायत गोबर 

घडये तुजो , घडये म्हजो ।। 


आयले - पेले मदले म्हाले । 
चड अणे हुल्पतले ।। 
ह्या अज्यान जळतले गा ।। 
सुक्या वांगडा मात्शे ओले ।। 


लायला कोणे ? कोण जाणा । 
म्हजे कित्याक बेश्टे नांव ? 
धुवरांतुच आसलो अजो 
निमित्ताक कारण हांव । 


वायट - बऱ्या घर्षणाचो 
आतां पेटलो हो अजो । 
धगान हाज्या पळतां पळतां 
लावपी कोण तो कळतलो ।। 


दळदियऱ्यांच्या आतकड्यांचो 
भुभक्षीत हो अजो 
सदांकाल चेपलेल्यांक 
पिळटल्यांक गीळतलो 


तुज्या म्हज्या झुजा - अजो 
वायवांगडा झुजतलो । 
गोबराचे जावन सारें । 
नवो रोंपो रूजतलो || 


स्वतंत्र गोंयांतली कोंकणी कविता 


पदयात्रा 


हांची फेश्तां , तांच्यो जात्रा । 
तुका सदां पदयात्रा || 
हांची शेता , तांची भातां । 
हिरी हिरी तुजी जोतां ।। 
हांचे आमदार , तांचे नामदार | 
तुवे कित्या सोडलां घरदार ? 
हांची भासु कामोंयशाची 
ज्ञानेशाची तांची वाणी 
कोणाक जाय गा तुजी कोंकणी ! 
तांचे सोळा हांचे बारा । 
पदयात्राच तुका पोरा ।। 
तांचे आयलें , हांचे गेलें 
घडये तुजें जायत फालें 

हांचे गळले , तांकां मेळले ।। 
आतां तरी तुका कळलें ? 
हांची फेश्तां , तांच्यो जात्रा ! 
तुका पोरा पदयात्रा ।। 


गणराज्य 


कितलीं वसा जालीं आज ? 

गणाचें आयलां राज ! 
कोण गणा ? 
कोण जाणा ! 
भुर्गेपणांत आयकलेलो 
आणकु - माणकु खेळटांनां ! 
आदू गोदू फिी चारी . 
पांचवो ओसलो अक गणा | 

होच बी काय तो गणा ? 

हो गणा तो दिसना ! 
ह्या गणाचें जैत सदा 
हार हाका खबर ना ! 

बोडां मेजून वेंचला गणा 
स्वतंत्र गोंयांतली कोंकणी कविता 


बोडां फोडी नासताना । 
तरी गणाक बोड ना 
ॐ काराचे रुप खे हैं 
गणराजा गणपती । 
घोवा नावान कुकमा आदार 
प्रजे बाबडे अबर्गती ॥ 
अकाराची आसरमांडी । 
भकाऱ्याची पोटा गोंडी । 
ब्रह्म जरी गिळले हाणे 
मात पुण तोडशेना ॥ 
हतयाची सोंड हाजी 
दावे वशीं आसली जरी 
खिणा भितर अजवे कुशी 
तटस्थशी भासली जरी 
मदल्या - मदी लांबतांनां 
सुपायेदे कान हाजे । 
केद्योय बाबो माल्ल्यो जरी ।। 
मात्शी हिंसा केल्याबगंर || 
आमचो गणा बागडना ।। 
गणा नांवार झुजता झुजां 
आंध्र आनी तेलंगण 
विधर्भ नी मराठणा - मदी 
कसोच अजो वचना 
गोदेच्या अदकापासत 
दीस रात वांटपणा 
ॐ काराचे रूप खरे 
गणराजा गणपती ! 
तौनय मात्रा गावल्यो जरी 
अर्दी मात सांपडना ... 
देखून घडये गणराज्यात 
खिणा - खिणाक आवर्षणा | 
जायती वां जालीं आज 
गणाचें लायल्यार राज 

कोण गणा ? 
कोण जाणा ! 


स्वतंत्र गोंयांतली कोंकणी कविता 


पावस 


आयलो पावस 55 
शिडी शिडी घरां भिजत 


कुपार कुपां वाजत गाजत 


सैपाचें गायत जैत 
पैलो वैलो आयलो पावस 


. 


घरां न्हाली 


झुंच मोटवीं 


माड - माडयो न्हाल्यो धुल्यो 
सवळी न्हेसून रावल्यो दोगुल्ल्यो , 
मुकुंटल्यो धाकटुल्यो 
तन्न्यो आंबुल्लो . 
कागदाचे पनेळ करून 
चल्ली पळे भुर्गी बाळां . 
अबाळांत वसवशीत ! 
आयज धादोस . . पाळामुळां । । 
शेतकामती आवतां घेवन 
धांवलो शेतांत बेगीन बेगीन 
धर्त रेचे मळबालागीं 
आयज मुगा लगलां लगीन ! 
वायभटान म्हणले मंत्र 
अंत्राळाचो अंतरपाट 
दक्षणेक माडमाम 
चुट्टांचे करून हात || 
व्होकलेच्यो होंटी भरीत 
मुर्गुट्टा तांबडी ल्हारां 
फोफळांच्या अक्षतांनी 
भल्ली आज कुळागरां || धृ || 


वतंत्र गोंयांतली कोंकणी कविता 


नागेश करमली 


जोरगत 


चांटेपावलाक 


जागले मन ; 


अतरा जापेक 


दिले कान . 
देखून सायबा 
जोरगतीचे सुटले भान . . . 
अदक वारें चकचयाळ 
रानां वनां 
झोपय मारीत 
सैम न्हाता 
चंद्र न्हाण ! 


जीणेचे देगेर 


जीणेचे देगेर 
सपनाची 
मोखतां भिरी 
केन्ना आलतडी 
केन्ना पलतडी . 
मदें 
व्हावते धारेक 


मात 


वगीच बेठ्यो ... 


काडावोडी ! 


स्वतंत्र गोंयांतली कोंकणी कविता 


खतां 


मळबा दोळयार 
मार मोखून 
कांय खतां 
जोखून जोखून , 
तुज्या म्हज्या 
दोळ्यांतुलीं 
बुरशीं आनी 
बाशेलेलीं ! 


मेकळ्या मागीर 
हयाच दोळ्यां 
ओखे ओखेत चोय थारून 
खतां रंग 


आगळे अणे ! 


कोण चितारी 
रंग खंयचे 
दिले कोण ? 
तुजे खीण 
म्हजे खीण 
ह्या रंगांवीण 


अपाट दुणे ! 


मळबा दोळयार 
मार मोखून 
कांय खतां 
तुजे म्हजे 
जिणेतुलीं ! 

तिरायत जावन 
चोख गीतां 

काळजाच्या दोण्यांतुलीं ! 
वतंत्र मोगांतली कोंकणी कविता 


मात्सो राव .. 


हांव खतखततां 


मात्सो राव 


मात्सो राव . . . 


.. 

मात्सो राव 
ह्या वेळार म्हाका असोवं नाका 
हांव खतखत तां . . . . 
मात्सो राव . 
पेट्टा जोगूल ! 
म्हज्या कांट्या कुसाक फुटात पाळां 
आंगापांगाक सुट्टात शिरों 
जाळांच्यो , हुमेच्यो , जळपी रगताच्यो . 
हांव खतखततां . 


अबाळ म्हजे वयलेवयर हुबोवं नाका 
मात्सो राव . . . . मात्सो राव 
ह्या वेळार म्हाका असोवं नाका . 
हांव खतखततां . 
हे काठये कांडान निबरसाणेन केला हट 
येवं कोणीय केदोप मोठो संवगी खट 


गांठी - गांठीन फुटून फागूर 


दायज - गोत्र खेम घेवंक सगळ्यांसकट 


मात्सो राव . . . 

मात्सो राव . . . 


ह्या वेळार म्हाका असोवं नाका 


हांव खतखततां . . . . 


आरे ए , . . . . पेठटा जोगूल 
मळब वेरेवन वधू भेरेवन 
खन्या फट , फटी खरें चलू केदेंय . 
चियांवरी तासून मनां 
काळजां धापीत अडण कोणीय 
मारूं केदेंय ... 


स्वतंत्र गोंयांतली कोंकणी कविता 


धगाविणे अबे जळप 
कोणा आतां सुटचे ना 
माती वारो , गंद - गंध धगधगून , 
अळयांचो आवरो सुटले विणे 
अरचो ना ! 

मात्सो राव 
हया वेळार म्हाका असोवं नाका 
असोवं नाका . . 

हांव खतखततां 


मात्सो राव ... 


• . . मात्सो 


म्हजोच हारसो जाता . . . 


पेण्यापेण्याचेर 
सुरांचे मळब 
सुखाच्यो नदरो ओतीत वेता . . . 
खीणाखीणाचेर 
जीणेचे तेळप 
अम्रुताच्यो धारो शिंपीत येता .... 


अशीं मुखां 


अछुताच्या धारांची ... 


युगांची पुंगरां 
कितलो काळ 
घुगुरत रावतात 
मनांत आसताना 
मनांत नासताना 
पेण्यापेण्याचेर 
सगळेच गुपीत 
म्हजोच हारसो जाता . . . हारसो जाता 


वतंत्र मोंयांतली कोंकणी कविता 


५७ 


ते रंग गेले अडून 


ते रंग गेले अडून 
तरी संग कांय सुटलो ना . 
ते सूर 

गेले विरून 
तरी जोर कांय देवलो ना .... 
मनकप्यांत 
ते खीण अजून थोडे बाकी . . . 
दडके दडकेर 
थाल्लों थंय , 
अबीं जालीं पाखीं ! 
पांवळयो निशेवन 
थांबली जरी गीतां 
मोडां मारीत , 
न्हिवलीं वोतां ... 
म्हजी सावळी कांय 
संधीपारार अजूनमेरेन 
बावली ना ! 


स्वतंत्र गोंयांतली कोंकमी कविता 


प्रकाश थळी 


गांव म्हजो चोडणां 
म्हजेवरी ' फिदाल्ग ' 
दुसरो ना 
म्हजेइतलो गिरेस्त 
कोण्णा ! कोण्णा ! 
गांव म्हजो चोण्णां . 
जसो म्हजो भाव 
तसो म्हजो गाव 
भावावरी गांवांचो 
मोग करतां हांव 
म्हजेसारको खुशालभरीत 
कोण्णा ! कोण्णा ! 
गांव म्हजो चोण्णां . 
संवसारार हांव जरी 
आसलों खंयीय 
मन म्हजे व्हड्यावरी 
हांगासल्ल्या 
भोंवन भोंवन चोडणांच . ' 
म्हजेइतलो मोगी 
कोण्णा कोण्णा 
गांव म्हजो चोण्णां . 
सायल्यांची भाटां हांगा 
खाजनांची शेतां 
काजूचे दोंगर आनी 
भांगरांची वोतां 
पिकती आंबे पणस 
नाल्ल आनी कणस 
वागयो आनी कुल्यो 
चुन्नां आनी काण्णां 
म्हजे वरी धादोशी 
कोण्णा कोण्णा 

गांव म्हजो चोण्णां . 
वतंत्र मोंयांतली कोंकणी कविता 


५ ९ 


कुस्कुट कवनां 

आतां आजो जाला म्हातारो 
आयज जाण्टी जाली आजी 
सुये नेडयान घालुंक दोरो 
नदर उरुंक ना तांची . 


२ 


खुळो हांव खुळो 
तीन झेला फातरांचेर 
रांदन मांडूंक गेलों 

३ 
जोडील्ली सगली जोड 
अशीच सोंपली 


मिलेरांत रुपयापसून 


घालूक ना . 


४ 


ताणी दाखयलो मार्ग 
आतां बच्चे कशें ? 
आयडिया ! 
आपणाल्या रस्त्यांकच 
तांचे नाव दिवचे . 


५ 


“ आपुण आपणाक 
देव समस्तांक 


> 


मनीस म्हण्टा . 
देव म्हण्टा : 


आपुण आपणाक 


मनीस समस्ताक . 
दोगांयचें खरें 
हांव समजतां . 


। 


स्वतंत्र गोंयांतली कोंकणी कविता 


६ 


आपुण मेलेबगर 


सर्ग दिसना 


मरून पळेलें 
नरक दिसलो . 


७ 


फांफुड तुजीं उतरां खोंचीक 
घायार म्हज्या मीठ कशें 
दु : ख म्हजे जांव दी रुचिक . 


८ 


हे म्हजे तें म्हजे 
मावोडेसन आयलां वजे 

कन्या सासूरी जाय ' जेन्ना 
एदें व्हड उखलूक पाटे 
मेळत मानाय ? उरत फाटीं ? 


९ 
शेत नांगरुन नांगरून ताणे 
काडली सात पिकां 
शिदाव फारीक जायना देखून 
पिकां घाण दवरल्यांत 
आनी मागता भिकां . 

१० 
फातरांच्या देवांक 
बरी बरी फुलां घालीं 


खूब जालीं 


दगडांच्या देवांक 
फुलांची कितें चव ? 
ताणी ताचे निर्माल्य केले . 
आतां जिव्या फुलांकूच 
हांवे म्हजे देव ओंपल्यात . 


ला गोंयांतली कोंकणी कविता 


६ ९ 


११ 
सण आयले म्हण्टकीर 
' भाव ' वाडटात 
बरोबर , 
देव भावाचा भुकेला ; . 

१२ 
बापायन काडील्लें रीण 
हांवें फारीक केले 
हांवें काडील्लें रीण 
म्हज्या भुरग्यांक दवरचोंना 
म्हज्या आदीं तूं गेल्यार 
दीन तुज्या भुरग्यां कडेन 


गोंयची जात्रा 


खाज्यांचे माण बारा 
भंज्यांच्यो कायली तेरा 
च्यायेची लॉजां पंदरा 
पानांची मेजां सतरा 
ही जात्रा , ही जात्रा . 


कितलेशेच लोक 
घरचे आनी भायले 
भुरगीं आनी जाण्टे 
बायलो आनी दादले . 
केळ म्यावरी आज्यो - आजे 
नेम्यावरी नांतरां 


ही जात्रा , 

ही जात्रा . 


स्वतंत्र गोंयांतली कोंकणी कविता 


तरातरां आवाज 
हांसपाचे रडपाचे 
लायात खायात , लायात खायात 
झुडै आणो सोर्तीक 
रुपयाचे पांच जातात 
गडगडेय फिरती 
लॉजा लॉजार फुनेलांनी 
सुणी जशी भोंकती 
हजार पदां कातरां 
ही जात्रा जात्रा 


कितले म्हणून वास 
फुलांचे , फातयांचे , कळ्यांचे 
तुपसाणीचे , तेलसाणीचे 
पावडरांचे , घामसाणीचेय 
मुस्तायकेचेर शिपडायल्यांत 
तरातरा अत्तरां 

तरण्यां गोल भुजांचेर 
मोवाल्यांचे धक्के 

खें चपके , खै धपके 
पयल्यो वयल्यो वळ्खो 
खै उजवाड खै काळखी 
चित्रांचे , विचित्रांचे 
नमुनेच तरातरा . 
ही जात्रा , ही जात्रा 


त्रमोंयांतली कोंकणी कविता 


अदय भेब्रो 


मुहूर्त 
पावस आयलो 
आनी सृश्ट जाली व्हंकल 
पाचवो न्हेसली शालू 
पोलको घालो पोपटी 
पाचवोच भल्लो चूडो 
आनी पाचवी माळळी फांती . 
पावस आयलो 
आनी सृश्ट जाली पाचवी 
दोगांय सजली 
दोगांय रमलीं 
दोगांय सोबली . 


हांव आयला 
तूं पाचवें जायना कित्याक ? 
सृश्ट खंयच अडली ना 
तुकाच पापया म्हूर्त कित्याक 


मळसूद 
म्हज्या मनाची 
मळसूद 
शेणल्या . 
घरांत सोदली 
पोसाँत पळयली 
आंगण झाडले 
वट्ट सांसपिलें 


खंयच मेळळी ना . 


कुळारा वतना 
सुवें 
कानातले वेडीक 


लावंक ना मूं ? 


स्वतंत्र गोंयांतली कोंकणी कविता 


येवचे तुवे 


येवचे तुवे काळखे राती 
न्हेसून शालू काजुल्यांचो 
नखेत्रांची मोतयां शिंपीत 
व्हलयत पोनेळ चंद्रिमाचो 


येबचें तुवे लावंक पिशें 
हांसत हांशें केळफुलाचे 
यादस्तीचे वाली पानांर 
म्होंवाळ दंवा ओलसाणे , 


येव , तुवे लावन पांखां 
पिटकोळेंची केसरी फितां 
न्हंयचे देगेर शेता कडेर 
साळोरेची गायत गीतां 


येवचे तुवे घेवन ओठांत 
चार थेंबे अमृताचे 
झोपून घेतीत ओंठ म्हजे 
जोडूक नातें युगायुगांचे 


प गोंयांतली कोंकणी कविता 


६५ 


होवूच नेणां 


म्हज्या मुखार पडंग मठ 
माथ्यार खर अज्या वोतां 
न्हेंये अदक काळे खदोळ 
म्हजे वाटेर भुतां खेतां 


मनार म्हज्या काळीं खतां 
अपेसांचे फोडार फोड 
धांवन धांवन रावचें तारीर 
सबावाचे गळ्यांत खोड 


चोंयवशीन फांकलां मोड 
भितर तुफान अरिश्टांचे 
मना सड्यार खेळटां झूज 
म्हजेचकडेन आकांताचें 


जिणे म्हजें विचित्रांचें 
आळवा पानार थेंब्यावरी 
कितले डाव मांडले तरी 
म्हज्याच गुणान म्हजेर हारी 


म्हजे वाटेर विखा झरी 
कांटयां रानां खुंटयां मळा 
खणत खोल चल्लां फुडे 
फुडाराची सोदीत मुळां 


कितल्यो घोली कितलीं बिळां 
नस्ती झुजां पेट्टी रणां 
तरी फुडें धिरान पावल 
पडटा कशें हांवूच नेणां 


स्वतंत्र गोंयांतली कोंकणी कविता 


जेस फर्नाडीस 


वादळ 


हज्या काळजाच्या व्हाळा उदकांत 
जिणे व्हडी थरथरता 
मन शेणलां अखंड काळखांत 
किर्णां खातीर कळवळटा 


चिंतनांच्या सरयानी 
सपन म्हजें शिरकलां 
कर्माच्या दोरयानी 
सूख म्हजें घुस्पला 


अंतस्कर्णा किळच्यानी 
कान म्हजे गेल्यात भरून 
पातक ल्हासत्या धुंबरानी 
जिणे दीस वतात सरून 


केपे , ११-५-६८ 


शेत 


हावें शेत रोयलां 
सपनांचे 
तांतत बी घातला 
चिंतनांचें 
ताका सारें घातला 
कश्टांचें 
ताकां शिंपणे केला 
घामाचे 


तंत्र गोंयांतली कोंकणी कविता 


६७ 


ताका वंय केल्या 
नदरेची 
वंयेक दोरी बांदल्या 
जिणेची 
ताका कणस आयला 
काळजाचें 
ताचें भात झडलां 
मुखाचें 
ताचे पोल उबलां 
दुखाचें 
तुका जेवण रांदलां 
मोगाचें 
तूं ताट घेवन यो जेवंक 
जुगाचे 


काजुल्या 


हांव घरा येतां 


काजुल्या ओ काजुल्या 
तुजो मात उजवाड रकय 
घरा वचूंक म्हगेल्या 
म्हाका मात्शी वाट दाखय 


संवसाराची कारस्थानां 
अखंड काळखा पोंदा लिपब 
जिवितांतली कुस्केपणां 
आनी दुखा वादळ सोंपय 
कपलार वच म्हजे भयणीच्या 
केंसार बस म्हजे आवयच्या 
आनी मुखामळ पेटय तांचे 


पण्टेर चड म्हज्या देवाचे 
ते वाती मदें दिव्याचे 
थंय शिवरंदी किर्ण संतोसाचे 


पुणे , ७-५-६७ . 


स्वतंत्र गोंयांतली कोंकणी कविता 


गिरेस्त जालां हांव 


काळोख पडलो धांपून दोळे 
जिणेक फुल्ल्ले मोगरे कळे 
युगाकूच दिवन नवें नांव 
पळे गिरेस्त जालां हांव 


कवन फुल्लें दर्या देगेक 
फुलां परमळ रिते वेंगेक 
सपनूय आयलां मारूंक धांव 
आनी गिरेस्त जालों हांव 


कल्पनाच्या कळवळ्याक 
फुटली दवा पांखां 


तेज नवें नव्या युगाक 


मुंयेर फुल्ली रुखां 


काळजांतल्या निर्मळ दाँत 
बांदली अक नवी बाज 
चिंतनांच्या उज्या सोन्यान 
चोय बेबदोच जालों आज 


रगत नवें खेळटा आज 
काळजांतल्या घरांनी 
शांत शांत वारो खेळटा आज 
मनांतल्या शारांनी 


नत्र मोबांतली कोंकणी कविता 


रूच नवी आयली आतां 
काळजा गीत तुजें नांव 
म्हजी खोस तुकांय दितां 
हय , गिरेस्तूच जालों हांव 


१८-१२-६९ 


आदी आनी आता 


आदीं 
तुवें उलो मारलो 
हांव आयलों 
हांवें उलो मारलो 
तूं धांवलो 
तुवे मागली 
हावें दिली 
हावें मागली 
तुवें थिंपी घातली 
तूं रडून काकुळटा आतां ? 
हांव आतां उडून वतां 


२१-८-७७ 


स्वतंत्र गोंयांतली कोंकणी कविता 


अळमी 


धर्तर फोडून उपजतल्या अळम्या भाशेन 
म्हगेल्या काळजा मळार फुलय अळमी 
नव्या जिविताक नवे झरे यो घेवन 
सपनां म्हजी कळयो जावन आसात उबीं 


अळम्यावरी चिंतनां म्हजी 
जिवितार कंवळी धवी सत्री फुलय 
केन्ना कशी येतात काय ती 
अकस्मात फुल्लेली ही कवनां पळय . 


कवनां म्हजीं जावंक अळमी 
स्फुर्ते ! तूंच जाला अळमो म्हजो 
कंवळ्या चिंतनांनी भरलेलो 
जिणे रांदनीत तुजे यादी उजो 


के . २० -५ - ६८ 


जेजू तुजी दिइट घाल 


हांगा तुजें नांव सांगून 
चलता कितें आयज काल ? 
शिकवण तुजी व्हावून 
ताचेर तुजी दिश्ट घाल 


तुज्या म्हान उतराक हांगा 
करून सोडलां मेल्लें झाड 
हांगा फटोवन - फटोवन मगा 
शिकवण तुजी घातल्या पाड 


असल्या धनग्यांक जेजू म्हज्या 
चाबका मार दिवन काड 
हाताक तांच्या धरून राया 
मंदिरांतले ओडून काड 


केपें , ७-७-७० 


व गोंयांतली कोंकणी कविता 


७१ 


हरदत्त खांडेपारकार 


उमेद 


गिरैत गिरैत फायचे बेत 
आयचो झेत सोबैलो 
काल गेलो काळखाकुडी 
आयलो दीस धुकल्लो . 


शिंयाराती गिमाळ्याचे 
गायलें गीत गळोभर 
गीम येतां पळेत कुपां 
लायले दोळे मळबभर 


नदर म्हजी पैस देगेर 
पायांपोंदा पळोप ना . 
गावलें कितें , शेणलें कितें 
गणीत करूंक फावना . 


सगले म्हजें उल्लां फाल्यां 
मेळचें कांयच मेळळे ना 
उमेदीची अब भितर 
मन केन्ना उबगना . 


स्वतंत्र गोंयांतली कोंकणी कविता 


निर्वाण 


सर्गाचे सोपण देवन 
आयलें तुज्या पायांपोंदा 
तुर्वे निसण मागली ना . 


सत्तेची तेंगशि लेगीत 
तुका घेवक बागवली 
वाडौंक उंचाय आपणालीच . 


आमी मानल्या शीमेवयर 
तुवें मळब पातळळे 
नदर आमची उबारूंक . 


फट - भेद आडाम्यांनी 
बानलीं आमी आडमेळी 
तूं तातूंत घुस्पलो ना . 
पोंशेभरून पावैलो 
सरस्पती प्रसाद तुवें 
व्रतस्थाची जीण घेवन . 


तुजी मत , तुजी कीर्त 
तुजो वाव्र , तुजें चरीत 


मानले आमी पुण्य - धन . 


गावली तुज्या जिणेत 
माय - संस्कृतीची सोबीतकाय 
परती पळौंक मेळची ना . 
गिरेस्तकाये कुबेर गेलो 
मनीसकाये मोगी 
महायोगी अस्तलो . 


आयज कोटी कुटुंबांचे 
करता ऋणी अंतस्करण 
तुज्या यादीक अभिवादन . 


स्वतंत्र गोंगांतली कोंकणी कबिता 


७३ 


सल्ली चाम्नी रात 


वान्यावरी उडून गेलीं ' भांगरावरी वरां 
सल्ली चान्नी रात , आतां जागी जाली घरां 


थाल्लो नाच नखेत्रांचो मळबा - मंडपांत 
उडली तंद्री चंद्रिमाची पावलां परततात 

दारांत . 


उदेंतीचो दूत येता हळुहळू 


न्हिदसुन्या दिगंतराक घालो कोंब्यान साद 
शेवणी लागली दोळे चोळीत , घालुक चिवचिवाट 
व्हडी गेलीं सोडून तडीक तोडीत न्हये ल्हारां . 


मनशाळी पानांफुलां दवादुखां गळेत 
वळखलीं मोगाव्यथा वोगी दोगांयक पळत 
लाय नदर बरय दोळयांत निमाणची अक्षरां . 


वच्चें आसा पैस आतां परती मेळची ना 
काळजाकुपीत भल्लें म्होंव केन्ना सरचे ना . 
काळान केलीं पयस तरी एक - मनान सुरान . 


दिवचे सरचेंना केन्नां , सपन सोंपचेंना . 
चलची वाट संवसाराची धेवन बंधना 
वासान भल्लो खिणुय पुरो लाख फाल्यां - परांक 


स्वतंत्र गोंयांतली कोंकणी कविता 


रमेश भ . वेळुस्कार 


पांच कविता 


१ . 


म्हाका गिरे जाय 


तारे जाय 


सृश्ट जाय 


अिश्ट जाय 
दीश्ट जाय 
कित्याक काय म्हणटा 
म्हजें कडे अंक 
मळ्व आसा ! 


२ . 


अपरुप रुप 
धरता कूप 
हांवूच कूप 
विसरून रूप . . . ! 


३ . 


सूर जुळना 
सूर जुळना 
आनी मेळना 


म्हजे कुळार 


.. ! 


४ 


तळ नितळ पाणयां 
तिचो पाय घसरलो 
थळ उथळ मांडयां 
तिचो रंग असळलो ! 


बरी सुंदर 


बरी कोराथिल्ली 
अस्तुरी पळयली कि 
तिच्या आंगार 


अक दशीय अरना 


! 


तंत्र गोंयांलली कोंकणी कविता 


७५ 


चित्रां - अतरां 


तो मोग अचंबळ दर्या 
आनी दाँत विरपी सूर्या 


ती भांगरा किरण चंवरां 
धवीं अदकार 

वेंचपी सांवरां 


तसो खळखळ त्या ल्हारांचो 
माडा- चुट्यांनी मेजून घेवचो 


फुडे कापसाच्या पावलांनी 
चलता अस्तमतेची राणी 


घेत अजवाडाची वळख 
ये अळख नळखसो काळोख 


आनी नकळत मळबा मळार 
लिकलिक नक्षत्रांचे शार 


पयस पांचवे दोगुल्ले तल्यान 
झरता मोगाळ कवना तान 


अशी वेंगेत घेत ही चित्रां 
घेता कवन रुपां म्हजी सुतरां 


स्वतंत्र गोंयांतली कोंकणी कविता 


मोरपाखां 


तुज्या दोळयांत मोरपाखां 
म्हज्या दोळ्यांत मोरपाखां 
तुजी म्हजी 
मोरपाखां सोदतना 
फुट्टा पाखां 
तुका म्हाका 
म्हज्या पाखांत 
तुजी पाखां 
घुसळटा घुसळटा 
चोंचेंत चोंच 
कळसता कळसता 
" आळो पिगे 
साय मेळो 
तुज्या दोलयांत 
म्हजो दोळो 
मोर पाखार 
भांगर निळो 
अकूच दोळो ... 
दोळ्यांत कितें . . . . ? 


जल्म 


चान्ने झाडा पोंदा 
सांवळी सोदता : 


आडसाक 
थंय ओक 
कविता व्हिता .. 


मंत्र गोंयांतली कोंकणी कविता 


৩৬ 


ओल्या ओल्यानी 


ओल्या ओल्यानी ही झाडां 
किते हालतात धोलतात ! 
आडवळणार वाऱ्याक कशी 
पिशा वाऱ्याक तोलतात ! 


पिशा वाऱ्याच्या सांगाता 
पावस थेंब्यानी नाचता 
वचत थंयसर धुंवरी 
पिशी कोणाक सोदता . . . . ? 


पर्तवण 


चल्लां पर्तवण घरा 
लांब सांवळयांची पावलां 
आतां जडावल्यांत .... 
पयस पल्ल्याचे हे वाटेक 
अशी अतरां हीं मोनी 

B 
पर्तवण 
अका मोडणार थांबलां . 
जड पावलांची हांगा 
मात्शी थारवण जाल्या 
पाखां सोडून वायर 


ओक शेवणें हुबलां 


म्वतंत्र मोंयांतली कोंकणी कविता 


सांवर 


त्या अक्त्या बांधार 
भर दनपारा 
धल्ली घट्ट वान्यान 
सांवरीक . 


किरमिली 
लज भीड धरीनास्तना ! 
तो गेलो 
सी आंग झडपीत रावली ! 


वतंत्र गोंयांतली कोंकणी कविता 


माधब बोरकार 


काळी काळखाची माती 


काळी काळखाची माती 
हांवें कोंबायल्यो राती 
रीग म्हजे कुशीत 
प्राणांच्यो लावन वाती 


दोळयांची भिरी म्हजी 
पैस गेली परगांवां 
वाट काडीत आयलीं घरा 
म्हजी आंधळी तारवां 


काळखाच्या मातयेंत 
हांवें सपनां रोयलीं 
काळजाली नागडी 
रानां चांदन्यांत पालेली .... 


स्वतंत्र गोंयांतली कोंकणी कविता 


बावली 


दोळयां आड बावली 
मेण कशी कडली 
पावलांची कुरू म्हजी 
थाव काडूंक बुडली 
आंगणांत कोण अबो 
मळबाची झेलयत घुडी 
दिस्टावी नदर ताजी 
अद्रुस्टाचो माग काडी 


अस्टायल्ल्या ओठांत 


कोणा पाझरली थानां 
चंद्र माथ्यार येतांच 
मनांत सपनेली रानां . 


दोळयां आड बावली 
दुखां गळयत कडली 
पेटिल्ल्या शिरंत्रांनी 
पावस जावन झडली . 


काळे काळे थिपके 


काळे काळे थिपके कावळयांचे 
शिंवरिल्ले गांव भियां पावलांचे 
नदर मोखून घेतलो थाव 
आल्तडयां पल्तडयां मांडलो डाव ... 


मनाच्या पाणयांत कालयले रंग 
पालेल्लया हाडांक फुटले अभंग 
अद्रुस्टाक खाया दुखांचे दोळे 

तुडूंब घायांक चांदन्याचे तळे .... 
तंत्र गोंयांतली कोंकणी कविता 


८१ 


खोल खोल काळखाक 


खोल खोल काळखाक 
दिठयेची बांय . 
फुटलें दूद ओठांत 


पानेली गे गाय 


खोल खोल काळखाक 
अदेंतेची काया . . . . 
कर्पल्ल्या संचिताक 
अद्रुस्टाची माया 


खोल खोल काळखाक 
अथांगाचे गांव 
थेंबे थेंबे पाणयार 
मळबाचें नांव .... 


झोपाळ्याक बांदलें 


झोपाळयाक बांदलें हांवे म्हजे मन 
जिणे पल्तडच्या गावांत घमघमलें कवन . 


सावळयांच्या पावलांचो धल्लो ताल हांवें 
सरतल्या रातीक सपनांचें दावें . 


झोपाळयाच्या झेला - पैल सुटलो म्हजो तोल 
खाऱ्या दुखांच्या खरीचो अर्थ कितलो खोल 


स्वतंत्र गोंयांतली कोंकणी कविता 


ओलिव्हीन गोमिश 


नियाळ 


अडेच्या 


का 


भाडयाच्या 
उष्टया पोसवणेच्या 
पत्रावळीर 
जगतल्या 
बावल्यांनी 
माकडावपांतूच 
जीण सगळी घालयली , 
वोगडायली , 
परकी कैर कोचऱ्यांत 
बुरसायली . 


सायबाक तेल काडून 


मान बागोवन 


तेज मरयाद 


भष्टावन ; 


नाल्यार 


मान बुद्द 


घाणाक दवरून , 
माकडावपांतूच 


भूशण मानपांत 
आयूष्य झरयलें ! 


जाल्यो संवस्कृतीक अयॊ जाती . 
तशेंच तेज अर्धकुटी ! 


तंत्र गोंयांतली कोंकणी कविता 


८३ 


पांय हांगा , नदर थंय 
काळीज हांगा , मन थंय 
आसात न्हिदून चल्ले खंय ? 
अशेच गोटेल्ल्लेंच रावतले ? 
वाट दिश्या ना , 
जिणेत बळ ना ! 
आडायल्लें उदक 


कोंड जाता . 


गिन्यानाचो फोडलो शींसो , 
सतरा कुणग्यांत 
वांटून सोडले धना सारे 
उदकाळे पातळावन ! 
तरुय सगळ्या कुणंग्यांत 
परमळळी 
ओडलायणी रसरशीत 
झाडां फुला ; 
पणून तगलीनांत ! 
वेळा काळान , 
बावली , सुकलीं , 
सामकी कर्पली , 
नेर म्हणून बुड्डीलीं , 
उमटून , उज्याक घालीं ! 
तरुय जंय थंय 
ना जाल्ल्या फुलांच्यो 
पोक्यो गजाली चालूच आसात . 


स्वतंत्र गोंयांतली कोंकणी कविता 


वायर सोडली पाळां मुळां 


भीख मागत ; 


खिण्याळी , प्रासांगीक 
गर्भघातान शिरापलेली , 
घुसमटिल्ली , अंदल्ली , 
फळां रुपणे रुपां , 


जांबोयो काडून 


तोल सांडिल्ली , 
अाच काळजाची , 
गळयाक फास घेवून 
मर्णा वास मारतलीं ! 


चाबका खाला नाचून नाचून 
आजून पसून जायना पुरो ? 
दोळे आतां उक्ते जाल्या . 
तरूय कुड्डे कित्याक ? 
खरे तीख विजे दोळे 
केन्ना फुट्टले गा ? 
काळख्या कुडींत 
सांसपत , आडखळत , पडत - धडत ; 
सदांच बंध्याचे खाण गा ! 
परक्यांचे चेपण ! 


अक जीब कापप , 


दुसरी आपणावप , होच खेळ ! 
आपली खरी जीब धरची बांदून ? 
आनी भाड्याचे जीबन 
सुटचे सदांच भडभडूंक ? 


तंत्र गोंयांतली कोंकणी . कविता 


पोल पोक्या जेतान 
किंत्याक गा हो बेश्टो धुंवर ! 
फक्त बडायो मारून 
आपुण आपणाकुच दाखवपाचो ; 
आंगां मोडून , 
जीबो वळून दाळून , 
नेणार लोकांक 
फटींगपणांत दवरपाचो ; 
आनी वेळ आयल्यार , 
तांकांय बी 
त्याच माकडावपणांत शीकोवन दिवपाचो 
चितपी , नियाळपी 
परकी संवसाराच्या तोंडातल्यान 
हांसूक घेवून , 
पिशांत काडून घेवपाचो ! 


धुंवरेल्ल्या पालवतल्या 
अिंगळ्यां वेल्यान 
केन्ना भगभगीत पेट्टल्यो गा 
उज्या जीबो ! 
लखलखीत उजवाडाचे 
जावन आगटें 
केन्ना संवसाराक दाखयतले 
आमचे उजवळ वर्ते तेज ! 


परकी जुलूमशाये 


जड वज्या धांवें 
उमो घेवून घेतिल्लें 
गोमटे ताळयाक बांदिल्लें 


दांत्या पेड , 


स्वतंत्र गोंयांतली कोंकणी कविता 


1 


आत्महिणपणान 
जीबो - आंवुळटली 
सुंबा - गांठ , 
केन्ना भायर सोडून मारुन , 
मेखळ्या ताळयान , मनान , 
निर्मळाये जिवस स्वास 
तोला भारान सुट्टलो ! 
खरें जिवाळ उतर फुट्टलें ! 
काळजांतल्या तांबड्या कोसांतल्यान , 
फुलून सुजून हुडके काडीत , 
धर्मा - नावान - उबारिल्ल्यो 
दुर्गां - आडे - वंयो 
मोडून उडोवन , 
खाश्या सभावीक 
नीज भाशेंतल्यान 
उमटली , व्हांवतली 
घसघशीत गिन्यानाची 
तोलादीक अॅकचाराची झर ! 
केन्ना हो दैवी , पवित्र वेळ उदेतलो ! 
केना सायबा उदेतलो ! 

तंत्र गोंयांतली कोंकणी कविता 


उलयतले मोने : 


शीतळ सुटलां वारें पानांत 
रुप्या थीकार लजती झाडां 
चान्नें भल्लां पुनवे नेटान 
मोगा रातीक चडल्या कांत 


काळीज घेता जैत मनार 
मोवाळिल्लें आंग - पांग 
सांगता सोदूंक तिश्टता 
जश्यो वासना येतात फुलार 


कणाकणांक पेटटा दीवे 
भितर शिजत्या खतखत्याचे 
उमळ आयिल्ल्या भावनांगेले 
उलयतले हारशे जीवे 


तरुय उपकारायतले 
साधन नाशिल्लयान , मोने ! 


मोगा - अत्रेक 


आमी दोगांय जाणां वेगळायिल्ली अितली . आसून 
भावनांची उतरां जालीं कागदांचेर गो बसून 


कागदांतलीं उतरां तुजी जावन जिव्यां वरी 
खतखतीत उज्या - जिबेन लागली उलोवंक , तरी 


काळजा म्हज्या धडधडे अजमावत तुका अशे ? 
तुज्या मोगा पुरे उमाळे रीगत म्हज्यांत अशे ? 


नाल्यार , योगो उडून , पारविणीची पाखां लावून 
मळबाच्या मेखळया निळयार मेळंया आमी वेंगून ! 


स्वतंत्र गोंयांतली कोंकणी कविता 


दुडवां दांतें 


दुडवां - पोटल्या उद्योगपतींनी 
वावरा खातीर मांडलां दांतें 
गरीब दुबळ्यां वावराड्यांच्या 
हाडां पूड माती दळूक ; 


तांच्या पोटा खुस्तार 
काडलो भांगरा पिठो . 
तांच्या हुमे लोटार 
दाळळयो पैशां राशी , 
तांच्या मजुरीच्या 
हलक्या रुपया नोटार 
गिरेस्त भल्ले कडे , 
तांच्या चीम्टी रगतार 
पोसले मातले शेट . 
पुण 
वावराड्यांच्या गळ्याक 
सदांच दात्या - पेंड 
ज्वारिची भाकरी 
उष्टयावेलो नीस . 


तांचें बाबड्यां सर्वकाळ 
अन्नील्लें चेपटें पोट , 
पिंजके म्हेळं घामावस्त्र , 
बिराड चुडटां खोपटुलांत , 
तांची भुरगीं अर्ध्या पोटार 
हेच दुर्बळ प्रजे कष्टान 
जाले सावकार दान - दिवपी . 
नाववस्ते , समाज - मोटे , 
जनते माथे मस्तुपांत 
जिखले खंय ते कीर्ती मुकुट : 
तेच जनते गेल्या नांवान . 


मंत्र गोंयांतली कोंकणी कविता 


जी वळवळटा , कळवळटा 
तांच्या क्रूर चाबकां खिळयां . 
घुस्मट्टा चेपणा पोंदा , 
जीचेर अन्याय , अनीत खोंट 
पडटा धुमके लाटींमार 
लोक राज्या राजवटकेत ! 


तरूय , 


जरी 
दुर्बळ जियेता दळदीरांत 
गिरेस्त जिवेता गुपीत भंयांत ! 


भांग 


आयज म्हजे पाणी भांग 
आंग पांग हैं 
भुकेन वसवसता 
माये - मोगाच्या ! 
तरी बुजवण मेळटा म्हाका 
उगडासून ते भाग्यवंत दीस 
जेन्ना 
जोरगतीच्या नेटा भारार 
उफेल्लों हांव रे भावनांपार 
धादोसभरीत अमृत धार ! 
त्याच गोड उगडासान 
आयचे दुःखा वजें 
सोसून व्हरूंक जाता सोंपें ; 
कित्याक हांव जाणां ; 
भांग हे येतलें सोंपून 


आनी बेगिनूच 


जोरगत येवकार येतली 

म्हज्या नशीबा वांट्या ! 
स्वतंत्र गोंयांतली कोंकणी कविता 


पुंडलीक नारायण नायक 


म्हजो बांगर बैल 


ओका बांगर बैलान 
आतांच दावें तोडलां 
गवण मोडून 
भल्ल्या गोटयांतल्यान 
बैल उबी दोंड 

हुपून 

गेलो 
रूखां - झोपां माड्डीत गेलो 
शिंगार रगत माखयलें 
कपलार तिबे सोबयले . 
बैल शिरेर मदेल्लो 
बैलान धेकर गाजयलो 
बैलान पागोच बदल्लो . 
बैलान जू शेडायले 
नांगर - गुटे मोडयले 
बैलान किरय किरयले 
घट थंय जिरयलें . 
कासरे कानयेक बदना 
बैल चेचुक जमना 
बैल विकूक फावना . 
बैलाक म्हज्या किरोंवदी 
जाय तसो मिरोंवदी ... 
बैल फुडल्या पाडव्या येवचोना 
पुजेखातीर तिश्टचोना 
जाय तसो जाय तेन्ना येतलो 
शिंगा दाखोवन पुजून घेतलो . 
बैल म्हज्या बावन्न कुळांचों उध्दारी 

बैल म्हज्या कुळ चो वारस 
सांत्र गोंयांतली कोंकणी कविता 


९ १ 


आमी कोण 


आमी कोण 
हाजी जाप तुमकां काळूच दितलो 
अशें आमी म्हणचेनात , 
ती आमीच दितले , 


आमी , आमी न्हय जाल्यार 
काडोन वतले 
आमचें नांव निशाण 
आमच्याच हातांनी 

धुवन 

वडयतले . 
वेदनांचो आख्खो दर्या 
जाणी मोन्यानी पिवन वडयला ते आमी : 
तांबडे मातयेकडचे इमान 
जाणी आजून घाणांक दवरूंना , 


ते आमी . 


आमी कोण ? 
खंयच्या वाडवडिलांच्या दायजाची 
मिरास मिरोवपी तिब्याधनी न्हय 
कोण दायजी - गोत्रीच्या पालवान 
बोडकां वयर सारपी परधिगे न्हय . 
कोणाच्या सोयरोंटान चटावपी 
आमच्यो जिबो न्हय , 
कोणाचे पावले - चवलेक भुलपी 
आमची पावली न्हय . 
ही शिरंत्रा पेंचल्यार 
भळभळटलो तो तांबडोभडंग रसरस 
हया दोळयांच्यो मुंडोळयो फोडल्यार 
तातूंत जळटलो तो 
मळबाच्या ध्यासाचो वसवस 


स्वतंत्र गोंयांतली कोंकणी कविता 


हया कानाच्या पड्डयार तोणी माल्लयार 


घुमतली ती 


साता समुद्रां पलतडची गाज . 
आमी थोडे उसरां पावले ; 
पुण उसरां येवपी पावसांत लेगीत 
आमता तुफानाचे बळगें . 


आमी येवचे आदी 
जाणी दुर्बळ कुडीतलो रगताचो निमाणो 
थेब पासून खर्शनासताना घोटलो 
मर्णाच्या निमाण्या खिणामेरेन 
जाणी तांका माथ्या वयले वजें 
सकल दवरूंक दिले ना 
त्या समेस्तांक 

1 


गुन्यांव भोगोस 


खऱ्यांनीच सांगतां , 
थाव लागनाशिल्लया 
हया अथांग काळजांत 
सूडाची किटाळूय उसळ ना . 


आमच्या जल्मावेळार 
आवयच्या वेणांचे आंगले 
आमी आंगांत घातला म्हणून जायत 
हया संवसारांत येतनाच 


खोपीच्या बुराकांतसून . 


सूर्याचें बीब 
आमच्या दोळयांक भिडले 
म्हणून जायत . 


A 


त्र गोंयांतली कोंकणी कविता 


२३ 


३ 


आजयेची काणी 


थंय आजी तेन्ना 
मांडी मोडून काणी सोगताली , 
रानांत भोंवल्ल्यासारको 
हात माथ्यांत भोंवतालो . 


शेता - बांदार कोले कुयेताले 
आजी सांगताली , पावस पडटलो 
तेन्ना खऱ्यानीच दडकेर 
नळे वाजताले , पाखें सरसरतालें . 


तेन्ना राजकुंवरीक - काणयेंतले 
भांगराचे कोंगरे केस आसताले 
तरी आसताना ती न्हाताली 
व्हांवते न्हंयेर - तिजो गळिल्लो केस 
त्या ऽ ऽराजकुंवराचे गरयेक लागपा खातीर 
आनी अचूक फारावतालो . 
तोको सदांच तिनसना 
मिठाक वयतालो रडत .... 
आजी सांगताली , तो मीठ हांडूंक गेल्यार 
संवसार बुडटलो हया खिणांक : पुण 
तो केन्ना पावना . 
भिरांत दिसताली तेन्ना 
संवसार - बुंटची , गळोमर उदकाची . 


थंय तेन्ना ती 
आजयेची काणी 
हांगा आतां यो उवो 
केंसा कणकणी . 


स्वतंत्र गोंयांतली कोंकणी कविता 


कोले रडनात , कित्याक रडचे ताणी .... ? 
शेताबांद नासताना . 
केस नाशिल्ल्यो राजकुंवारीय 
न्हातात दिसा - उजवडी लज सोडून 
सांठयिल्ल्या कॉणांत 
गरवली नासताना 
तोको मिठाक वचना तरी 
संवसार बुडटा , चलता बोलताना 


हांव गरवली 


हांव गरवली आलतड्यां 
धार्जण्या पलतड्यां 
खडपा वयली बसकण 
बळारध्यान गरवण 
खवळ खवळ खिणांक 
आयुश्य घेयन रिणाक 
ना विकप : ना पावणी 
कोणा खातीर गरवणी 
हड्ड्यार लाख भोपशी मिरयन 


काळाचें रीण पावयन . . 


जब गोंयांतली कोंकणी कविता 


पाडेल्यांनो ..... 
तुमी पाडून चलात 


पाडेल्यानो . . . . तुमी पाडून चलात 
माथ्यार दिसावडो मारून चलात 
फाटी वळून पळोव नाकात 
कोणे कोणांक नाडले 
कोणे कोणांक बेणले . 
तुमी फकत नाल्ल कोंचले 
देंठांतल्यान .. 
पेंडी तोडल्यो मुळांतल्यान . 
खंप कितें व्हांवलें 
तुमकां कांयच नाका 
तुमच्या नितळ मनांक 
कांयच खुपूक नाका . 


नाल्लांचे राशीर 
कोसळचें नाल्लांनी 


वट्ट रास मेजची 


मुंजीच्या चुट्टयांनी 
बोंड्यान बोंडो तिजून घेवप 
वांज मोडक मोखून दिवप 
कोणे कोणाक दिवची चीट 
वट्ट रक्कम बाकी अदिक देंठ 
पिळग्यांचो हिशोब तुमकां नाका 
फुडले खेपे कावथो पाडूंक 
विसरूं नाकात . 
पाडेल्यानो , तुमी पाडून चलात 
माथ्यार दिसावडो मारुन चलात . 


स्वतंत्र मोंयांतली कोंकणी कविता 


वनवासी 


कोणें मारिल्ली गा खुंटी 
कोणे जोडिल्ली गा मठी 
कोणे हातासले गा आतां 
चारी वाटां दळीद्र - वोता 
कोण वसयल्ली गा थळां 
तकल्यो शेंपडयो हाडून फळा 
आतां मठयेचो गा धनी 
धायदिकां असो रानी ... 


५ -७ - १ ९ ७२ ) 


व गोंयांतली कोंकणी कविता 


नरेंद्र बोडके 


सुरंगावळेसर 


सुरंगावळेसर कसो दीस पर्मळटा 
उजवाडाच्या उजवातिचो स्वास कोमेता 


काळजाभितर पेट्टा दिवो धायदिकांचो 
रानांतत्या शिळोणेतल्यान सैम उलयता 


आंगार कोणे सपनाचे म्होंव शिंवरलां 
ओवळां - फुलां कशी म्हजे काळीज शिंपडटा 


ताजे येता उल्यार उले ; ल्हार उसळटा 
दोळ्यांचे जावन दिवे वाट उजळटा 


सुरंगावळे सर . कसो दीस पर्मळटा 
गो बाये दिस पर्मळटा 


आस 


भाद्रपदात शिरशिरलो पावस 
भरली कणसां पिडेचो सुटलो वास 
असो पर्मळलेलो पिवन वारो 
म्हजी तृप्त जाली अमुरपिकी आस 


स्वतंत्र गोंयांतली कोंकणी कविता 


१०० 


भरते अदक 


भरते अदक 


लजून गेले 


ओठार हाशें 
ल्हार जालें ... 


सुकतेर जीण 


परतून ओली 


दुखाळखिणां 
सुखांत न्हाली 


भरते अदक 


लजून गेले 


सुकतेर काळीज 
परतून ओलें ... 


व्यथा 


व्यथा तीनय पार 
म्हज्या जीणे एदें 


महजें एक दूख 
आनी ताच्या तळा 
चिमटीभर सूख 
तितलेच रे पुरो 
म्हाका जीणय भर 
हांशावरी सोशीन 
व्यथा तीनय पार ... 


तंत्र गोंयांतली कोंकणी कविता 


१०१ 


कोणच ना 


माथ्यार म्हज्या 
मणाचे वजें 


पायांत चलपा 


बळच ना ... 


हिकांत मनांत 
काळोख काळोख 
फुडें दो ठ्यांक 


वाटच ना .. 


कोणार सोंपव 
दुखांचो भार 
दिवक धीर 
कोणच ना ... 


अतर 


धाय दिकां - पाकळयो अघडटात 
फुलून येता मळबाचे फूल 
लहवू - ल्हवू - विर्घळून वतात 
धुक्याचे खिणयाळे पूल . 


तशेंच मोटवें जायत वता 
आमच्या मदले व्हड अंतर 
तुज्या ओठांच्या मोन्या कवाडांत 
सासणाच्या मोगा - अतर 


स्वतंत्र गोंयांतली कोंकणी कविता 


माथ्यार मळबा वजे 
मातय कणो मोडना 
दुखांचे व्हांवले वारें 
मातय आत्मो रडना , 


असो हांव धिरवंत 


वज्राचीरे कूड 


धाय - दिको पर्जळांवक 


पेटटली जावन चूड . 


घर 


आज हावें 
घर केलां ... 
दिकांच्यो वण्टी 
मळबाचें पाखें 
वाऱ्याची जनेलां 
सुख दुखांची 
पोरसूं - फुलां 
आज हावे घर केला ... 


तंत्र मोबांतली कोंकणी कविता 


प्रकाश पाडगांवकार 


भोंवडेकार 


हांव मुसाफिर भोवडेकार 
भोवुन , भोवुन जालां पुरो 
आयलां तुजेकडेन झाडा 

दी एक रात आलाशिरो . 


म्हजे भशेन तूंय बी सुकलां 
पानां गळून सांपळो जाला 
एकामेका दूख आयकून 

फुलोवंया सपनां तुरो 


सूर्य मळब हुपून गेला 
गुलाल फुलून विरूंक लागला 
चंद्रकोर हो चडटा वयर 

काळखाचो ओडीत दोरो . 


येतलें आतां मळब दाटून 
तुजे वांगडा अळंग बसून 
जण एकलो तारो पळयत 

सोडटा उगडासाचो भरो . 


उलय - उलयतां सुस्त न्हिदया 
सपनांत आंग चंवरून हाडया 
फाल्यां तुका मेळचोंना 

वतलों सोडून तुजो हूंबरो . 


स्वतंत्र गोंयांतली कोंकणी कविता 


सासणाच्याकाळ - वाक 


वडा तुवें अनंत वर्मा 
झेल्ले साबार पावसाळे 
पुनवे राती पळ यल्यो . 
भोगले वसंत सुवाळे 


तरी आयज नेटान अबो 
पांय रोवन मातयेंत 
तुजे जिणे आसा गितां 
हालते खांदये खांदयंत 


भाग्या तुजी जीण वडा 
तुजे जिणे लागना थाव 
मनशांची ती कसली जीण ? 
चार खिणांचे फकत नांव 


तुवे जाण्टयांक पळयले 
येतले पिळगक पळयतलो 
तुजी शीतळ सावळी दिवन 
खाला आलाशिरो दितलो 


तुज्या अका पानार हांव 
गीत बरोवन दवरतां 
येतले पिळगेक आयकोवचें 
अितलेच तुजेकडेन मागतां . 


वतंत्र गोंयांतली कोंकणी कविता 


१०५ 


पुणून तूं आयलोच ना 


त म्हज्या हातांत 
अजवाडाची मशाल दितलो म्हूण 
कितलो वेळ हांव 
काळखांत मुखार हात करून 
वाट तुजी पळयत रावलों . 


म्हाका सगले मळब पेटोवपाचे आसले 
पुणून तूं आयलोच ना . 

मागीर अजवाडले हे मात खरें 


अशीच आसची वेळ सांजेची 


अशीच आसची वेळ सांजेची 
सूर्यान फुलां फुलयत वचचें 
वाट तुजी गो पळयत हावें 
भांगरा रेंवेर बसून रावचे 


अशेंच मळबान रंग नाचपत 
दर्याक मोगा कोडे घालचें 
मळबा ओंठाक ल्हारा तेकोवंक 
अशेच दरया मन नाच , 


स्वतंत्र गोंयांतली कोंकणी कविता 


१० 


वान्यान सूर्या – निरोप घेतना 
अशीच तार वाजोवची 
माडां - चुट्टा सळसळून 
मांडया धून कानार येवंची 


अशीच जावंची नवलां आनी 
काळजाक मोगा तान लागची 
तुवें महजे गो वेंगेंत येवन 
अबे रंगीत ल्हारां फुलोंवची . 


जाणां अिश्टा 


जाणां अिश्टा 
म्हज्या हातातले हे सुपुल्ले बी 
फाल्यां परां मळबायेदें झाड जातले 
आनी अनंतकाळाक ऊमाणे घालीत 
रुतूरुतूंचे साज आंगार सोबयतले 


जाणां अिश्टा 
तूंय हे बी तुज्या कानांक लायत 
युगायुगांचे ताचे उले आयकून घे का 
आनी म्हज्या वांगडा 


तूंय तुजे जिणेक 


कल्पांताचे दर्शन घडय 
यो अिश्टा यो . 


वतंत्र गोंयांतली कोंकणी कविता 


१०७ 


सुरेश जयवंत बोरकार 


१. चिरंतन सुखाच्यो नित्य खुणो 
म्हजे वाटेर 
लखलखीत अदेवन – थीर अब्यो 


तांच्याच अजवाडांत 
रेखतां जीण 
आनी 
तेळटां मरण 


२. विश्वांतली सगळी भुरगीं 
म्हज्या म्हन्यांत 
म्हजींच 
म्हाकाच व्यापून 
म्हज्यांत रिगली . 


आनी दुसऱ्याच खिणांत 
लाख पाखरां 


अशी अडून 


बेअंत विश्वांत 
नाच जाली 


३. ते दोळे 
लाख दुकांचे दोन मळे . 


ह्या संवसारांतल्या 
अनंत व्यथांचे घाय 
पेखोवपी 

ते अमृताचो झरे ! 


स्वतंत्र गोंयांतली कोंकणी कविता 


१ 


४ हांसात हांसात . 
तुमी हांसप्त रावात . 


तुमच्या हांशान 


आमी फुलोवं 
आमची सुखां 


आमकांच जी जाल्यांत 


आज अज्ञात . 


हांसात 
नुमी हांसतूच रावात . 
मरणाच्या हजार फांसांनी 
आंवळून गेल्ले आमी 
तुमच्या हांशांतल्यान 

सोडूं मुक्त निश्वास ! 
५. आयिल्लो 
ल्हाराभाशने 
म्हज्यांतूच हांव कवळून 
चल्लों 
ल्हाराभाशेन 
कळनाशिल्या 
अथांगतेंत 
तांतुतूच विरून . 


गोंयांतली कोंकणी कविता 


६. तूजेखातीर 
ही पण्टी 
अशी दवल्ली 
पेटत – सदांची 


त्या आकांतळया कीट्ट काळखांत 
जंय तेशीश्ट सुर्याच्या अजवाडाकय 
जाता परकी अजवाड 
थंय दिसचे म्हूण तुका 
तुजेंच – मुखावेलें पावल . 


देखून ही पण्टी 
पेटयली आनी जगयली 
तुजेखातीर ! 


७. कित्याक खूण 


वचूं दवरून ? 


असो हांव कोण 
ज्याचे यादस्तीत 
तुवें अबोवचे 
अर्थाभायरे 
खीण दोन ? 


काळखांतल्यान जल्मुपी 
आनी परतोय त्याच भयांकृत काळखांत 
रिगपी 
या अनंत कोटींतलोच 
हांव ओक - नगण्य ! 


स्वतंत्र गोंयांतली कोंकणी कविता 


सांग आतां . 


म्ह जी खूण 


तुज्या काळजांत 


कसली दवरूं ? 
कित्याक दवरूं ? 


८. संथ व्हांवपी 
ह्या इ याच्या अदकांत 


केन्नापसून . 
हात घालून 
हांव बसून . 


कितली वर्मा 
कितली तपां 
आयलीं आनी 
कितली गेली युगां 


तरी 
संथ व्हांवपी 
ह्या झऱ्याच्या अदकांत 
हांव हात 
बचकाळायतं आसां . 


। गोंयांतली कोंकणी कविता 


१११ 


९ चलात . 
शीममेरेन आर्ना आदीअंत नाशिल्ले 
अशे हे भोंवत 
वांटेकार जायात . 
चलात तातूंत भरसून वचात नाच जायात 
विचारूं नाकात 
तुमचो अितिहास 


तो तर 


केनाच खलास 


१०. रिते . 


म्हजे भोंवतणी सगळेकडेन निखालूस रितें 
रितें - सामकें रितें . 
अशा ह्या रित्या अवकाशांत . 
हांव सोदतां 
म्हजे अस्तित्व 
फाटले 


आनी फुडले . 


स्वतंत्र गोंयांतली कोंकणी कविता 


११२ 


फातिमा डिसोझा 


रेंवे गे रेंवे 


रेंवे गे रेंवे 
तुजेर दवरलेली पावलां म्हजी 
यादस्त्यो कशी आसूं उबीं 
ल्हारांनो नाका गो ती पालोवंक 
आसूंदी तशीच आसूदी 
वेळेर येतल्या भोंवडेकारांक 
ती दिसूंदी 
कोणूय तर व्हड मनीस 
ते वाटेन चलून गेला 
अशें कळंदी 
रेंवे गे रेंवे 
म्हजी तुजेकडेन 
अॅकमाये भेट याद कशी 
पावलांची सावळी म्हजी 
तुजेकडेन आसूंदी 


रात 


लिपतलो सूर्या 


हळुहळु वता 


काळखी रात 


किरकिरीत येता 


काळखा भ्रमांत 
सपनांच्यो राशी 
शांत तकलेत 
संवसाराच्यो राटी 


गोंयांतली कोंकणी कविता 


११३ 


उदेले चान्ने 
हांसत हांसत 
जालें फांतोडे 


लजत लजत 


उइँचो सूर्या उदेवन 
काळखी सपनां भस्म केलो 
रंगीत किर्णा शिंवर करून 
संवसाराक जागो केलो . 


अकवट 


ओक ओक काडी 


बांदू येता घडी 


ओक ओक फातर 
करूं येता दोंगर 
अंक ओक हात 
जाव येता घात 


अंक अक चुट्टी 


पेटोवं येता दीवटी 


अक अंक वनी 
जावं येता राणी 


अक अक उतर 
उबारूं येता घर 
अॅक अॅक करून 
सगळे घेवं येता झोडून 
ओक ओक सोडून 
कांयच जायना घडूक 


स्वतंत्र गोंयांतली कोंकणी कविता 


माधवी जयवंत सरदेसाय 


मिठाची कणी 


मिठाची कणी हांव 
दर्या भेटेक गेली . 
दर्यान हात लायनाफुडे 
दर्या येदी जाली . 


कायच्या आमच्या संवसारांत 
फायच्या आमच्या संवसारांत 
धर्माच्यो बेड्यो आमका 
बांदून केन्ना धरच्योनात 
जात -काती वेगळेचार 
आमच्या मुखार अरचे नात . 
हो अणाक , तो झुंचः 
हो दादलो , ती बायल , 
हो गरीब , तो गिरेस्त 
अमंगळ हे भेदाभेद 
आयच्या तुमच्या संवसाराचे 
आमकां मातूय सोसचे नात . 
आमकां मातूय सोंसचे नात . 
फायच्या आमच्या सवसारांत . 
( मनोहरबाबांच्या अतरांनी सांगचे जाल्पार ) 
आमकां “ खूब खूब करचें आसा . 
रगतान मळो शिपचो आसा . 
जिणे फातरीक काळीज घांसून 
वीज जगाक दिवची आसा . 
आसलें हांव मुरगें जरूय 
मनीस फायच्या संवसाराचें . 
दायज म्हजें व्हड जरूय 

ध्यान करतां फुडाराचें . 
तंत्र गोंयांतली कोंकणी कविता 


११५ 


फूल हांव पोरसांतले 


हांव फूल अक , पोरसांतलें 
मोगरे ताळयर फुलिल्ले . 
वाऱ्या वांगडा धोलतालें 
ओता वांगडा हांसताले 
परमळ पियेवन मातयेंतलो 
शेवण्या वांगडा गायतालें . 
फूल हांव पोरसांतले . 


अकस्मात .. 
घडलें कितें , कळना म्हाका .. . 
ओता वांगडा खेळपी वाऱ्यान 
आयज ल्हवूच म्हाका विचाल्लें . 
पोरसांत तुज्या भोवपाक , ह्या 
कोणाक विचारचे बी पडटलें . ? 
अडत नाचत गावपी शेवण्यान 
भियत भियत निमगिले . 
' मेकळेपणान गावपाक हांगा 
कोणाचें परमीशन बी घेवचें पडटले ? " 


जालां कितें ? 
कळना म्हाका . ..... 
मेकळेपणान व्हावपी वारो 
येना कित्याक पोरसा भितर ? 
शेवणी कित्याक गायनात गितां 
वोताक कित्याक हांसूक येना ? 


स्वतंत्र गोंयांतली कोंकणी कबिता 


फूल हांव पोरसांतले 
ओत , वारो , शेवण्यावांगडा 
खळखळून हांसताले , 
परमळून गायतालें 


बावले . 


. . 


पुण आयज घडलां कितें कळना म्हाका .... 
हांव ताळये वयलें झडले ? 

सुकलें .... ? 
काय , 
जड कोणा बुटां पोंदा 
फुलचे पयलींच चिडलें ? 


तंत्र गोंयांतली कोंकणी कविता 


CO 


सुरेश रा . पै 


कोंकण देस 


कोंकण म्हजो देस । जय जय कोंकण म्हजो देस । 
निळ्या मळबाचे छत्र सोबीत 
सैम खेळतां जंय सुखांत 
वाव गायता मंद सुरांत तोच म्हजो रे देस ।१ । 
सह्यागिरिल्या मांडेर सदां 
शांततायेचें चित्त राकता 
वनश्री जंय सद । हांसता तोच म्हजो रे देस ।२ । 
दूदसागरा कलश मोहित 
पायां तळां आसां दर्या नाचत 
तपोवनाची भूय जगांत तोच म्हजो रे देस ।३ । 
जाजी - जुी मोगरें वोवळा 
सुंर्गी आबोनें चांपें कांदळां 
जंय सोबीत परमळा फुलां तोच म्हजो रे देस ।४ । 
आंबपणस काजू जांबळां 
म्होंवभरित कदळीफळां 
तृप्त जंय करता जिवाक तोच म्हजो रे देस ।५ । 
माडां - माडयो धोलतात जंय 
रगतावरी हांसता भंय 
कोणाक दिसना केनाच भय तोच म्हजो रे देस ।६ । 
गायतात पक्ष्यो क्ष्वच्छंदान 
भोंवतात वनचर जंय खोसेन 
व्हावतात न्हयो सदां तालान तोच म्हजो रे देस ।। 
हिंदुमोयर आनी किरिस्तांव 
जय जाल्यात रगताचे भाव 
जांच्या जिबर भारत हे नांव तोच म्हजो रे देस ।८ । 


स्वतंत्र गोंयांतली कोंकणी कविता 


११८ 


सरस्वतिले कुळार देकून 
कलोपासक येतात तानेन 
अमृत जंय करता पावन तोच म्हजो रे देस ।९ । 
देवाली महोवाळ कोंकणी भास 
सगळ्यांक आसा तिजोच ध्यास 
पुण्यायेची जंय मिरास तोच म्हजो रे देस ।१० । 
सत्यआहिंसा आनी प्रीत 
मनिसपणाची हांगा कीर्त 
जंय ना वेगळेपणाची रीत तोच म्हजो रे देस ।११ । 


( १-४-१९ ७५ ) 


तूं अजाण 


सोबीत फुलां मोगा फुलां तंच म्हजे जाण ! 
दिश्ट म्हजी तुजेर देकून तूंच म्हजो प्राण ।। 
मिलन सदां त्याच वेळार 
घडता कित्या सांते भितर 
सांग म्हाका कोणाखातीर तुका म्हजी आण ।१ । 
गोऱ्या रुपान तू गो सोबीत 
तुका पळौन हांव पिडीत 
तुजे विना नागो जिवित तूंच म्हजी जीण ।२ । 
नदर तुजी दिता गीत 
पोल्यार आसा सदां प्रीत 
अनुपमेची तुका कीर्त हे गो तू अजाण ।३ । 
सोंदर्याचे तूं गो धन 
अप्सरांले पेटलें मन 
जगाक सदां तुजें सपन यो गो तूं म्ह - यान ।४ ] 


( १४-६-१९ ७५ ) 


। गोंयांतली कोंकणी कविता 


युसूफ अ . शेख 


मोगफळां 


कल्पनेच्या वळेरीक 
हावें हळूच माल्ली 
हृदय गांठ 
आनी 
म्हज्या मनसागरान देखलो 
माये मोगा कांठ ! 


म्हज्या मना बागेत 
खिण याळी 
स्वार्थ कळी 


म्हज्या मना माटवार 
सासणाच्यो 
मिटी मारपी वेली ! 


रेवंट समाजान लेगीत 
सुपीक मातये गुणां 
आपणायल्ली 
आनी तातूंत लसलसून 
मोगा बियो उदेल्ली 
सप्नां देखल्यांत हांवें 
मोग फळां चोखल्यांत हांवें ! 


स्वतंत्र गोंयांतली कोंकणी कविता 


१२० 


एक जीण 


जिती जिवीं सप्नां 
उचांबळ चिंतनां महजी 
केन्नाय खडपांक आदळटात 
केन्नाय रेंवेर उक्ती न्हि दतात ! 


जीण म्हजी कोर्राद 
केन्नाय अक्राळ समुद्र जावन 
रागान खतखतपी 
केन्नाय शांत न्हय जावन 
मोगा व्हडे व्हलवपी ! 


माथ्यार म्हज्या किर्णाय खर 
आनी काळजार चान्नेय शितळ ! 


एक वाट 


काळखा भुंयारा उक्ते तोडांत 
मुजरत हा घेतली गुलांटी 
तेन्ना सावन काळखांतूच हांव धादोशी ! 


उगडासाच्या दिवलेंतली वात सोंपिल्ली 
आनी जीण अजून धुंवरेताली 
धुंवरेल्ल्या खिणांकूच हावें माल्ली वेंग 


आनी जेन्ना 
जीण काळखांत एकरूपी जाली 
तेन्ना मेळळे नवें धाडस 
आनी आपशींच पायांतल्यो साकळयो तुटुन 
फुडली वाट उगती जाली 
उबैभरीत येवकार दीत ! 


त्रि गोंयांतली कोंकणी कविता 


कट्टये उतरां आयक मनशा ! 


उंच माडा तेंगशे वेल्यान 
देखलो हावें गांव 
देखल्यो पालासिंतल्यो दिवल्यो 
देखले तेरेंसीर दास नाचताना 
देखले मनशाक खोपयेंत रडटना , 
काळखांत रस्त्या कुशीक न्हि दतना , 
पुणून जेन्ना मनशाक देखले हावें 
घेवन कट्टी भोवताना 
तेन्ना हावें धांपले दोळे . 


मनशा 
तुजे वांगडा वारें खायत 
दारा दारार भोंवचे परस 
चुलीत जळपाक खुशाल हांव 
वायचे झोंपय घेत 
नदरेचो घेवन पालव 
सगल्याक भोंवला फिरला हांव 
आनी तुजेबरोबर फिरची इत्सा ना 
भीक मागपा असलो नीच 
उपेग म्हजो करूं नाका 
जिळय म्हाका ल्हासय म्हाका 
तापय तुजें फेरै आनी 
दसवडो तुजो जोड 
पेटय तुजो इंगळो आनी 
लोखणांत लोखण जोड 
ल्हासय म्हाका , जळय चुलीत 
तापय उदक तुज्या घरांत 
तुवे जोडिल्ले जोडीन 
शीतकडी तुजी रान 


स्वतंत्र गोंयांतली कोंकणी कविता 


सुहास दलाल 


तिश्टत 


तिश्टत म्हाका 


तुज्या नांवांत 


नांव गुथूक 


चिडक्यो - वाट्यो 
केन्ना मेळत काय वाटूक ? 


तिश्टत म्हाका 
शेनांयच्या सुरांत 


मंगलाक्षता घेवंक 

हुबऱ्यावेलो आठवो 
केना मेळत काय रकौंक ? 


बाबू आमगेलो 


बाबू आमगेलो 


सोबीत कुकुलो 
दिस्ता काऽय बलो ! 


न्हालो धुलो 


पोपो घालो 
नवो ताल्ल निलो ! 


गुबगुबीत गोलो पोलो 
आवयबापायलो पैलो चलो 
गोलो- पिट्ट , काट्टां दिश्ट 
रडून करीत कालो ! 


आतां बाबू पाळण्यां न्हित्तलो 
लोंबत्या किराक झोंपय मात्तलो 
अड्णां मारीत खर्शत - निर्शत 

बाबु मागीर ताता कत्तलो ! 
गोंयांतली कोंकणी कविता 


१२३ 


आयज सौंदर्य पळयलें 


आयज सौंदर्य पळयलें 
मतींत जिरखल्लें 
धुके वासनेचे विरघयळे 
आयज सौंदर्य पळयलें ! 


सौंदर्याची तं गे देवता 
चाल तुजी जशी 
हांयस तळयेत वता ! 


दोळे तुजे सात्वीक बरे 
डौल तुजो पळोवन 
मोरांनी बागोवंचे तुरे ! 


हरयाळी साडी जरतारी 
पळोवन निर्शतली 
मीाँतली धर्तरी ! 


बह्मदेवाक म्हजें नमन 
घडयलें म्हुण तुजे वरी 
जितें - जीवें कवन ! 


नाजूक तुजें पळोवन गे रूप 
अबगल्ल्या लिखणेक 


आयज आयलो नवो हुरूप ! 


स्वतंत्र गोंयांतली कोंकणी कविता 


गोंयची सासाय 

आमची गोंयची सासाय व्हड 
खरेंच गोंयची सासाय व्हड 
गोंयचे नांव कानार पण्णा फुडें खातकुतल्यो जाता मनां 
आमचे गोंय सामके ल्हान 
पुणून कीर्त ताजी म्हान ।। धृ ।। 


२ 
जळींमळी गोयां माडांच्यो रे ओळी 
व्हांवत्यो न्हयो खारीज तळी 
गातात गाणी सान सवणीं 
बेस बरी गाणी 
गोंयां कला अपाट व्हांवता घसघशीत घोग्या वाणी ।।१ ।। 


३ 
गोंयची मंगेशी , हीच आमची काशी 
भोव भक्तिची , मागणी आमची 
इत्सा आमगेली सासणाची 
दी जन्म गोंयां 
गोंयच्या देवळां - इगर्जाच्यो घांटी घणघणटा बारा माशीं ॥२ ॥ 


४ 


व्हड आमचे गोंयें , सोबीत आमचें गोयें 
वयल्या पांवड्याचे , व्हड नामनेचें 
झुंच तेंगशी कोंकणाची 
हे आमचे गोंयें 
गोंयचें सैम सामके शंबर नंबरी लिकलिकितशें भांगर ।।३ ।। 


गोंयांतली कोंकणी कविता 


१२५ 


जॉर्ज आन्द्राद 


रावतां 


जशें तें साळक रावता देवाक , तूं रावताय ; 
जशी ती जमीन त्या पावसाक ; 
जसो तो गीम त्या चान्न्याक ; 
तूं 

उबो त्या अजापांच्या दरवंटयार , 
अक वाटसुरो दुखाभरीत ... 


जशें तें मळब त्या नखेत्रांक , तूं रावताय ; 
जशी ती व्हकल त्या न्हवयक 
जसो तो बोंगो फुलाक 
तूं दरवंटयार उबो आशेन 
आनी हांसताय मुरगटन . . . 
जशें भुरगें जिवीत रावता मौजेक , तूं रावताय ; 
जशी ती शेतां ते पिकावळीक : 
जशी ती रात ते उजवाडीत सकाळीक 
तूं उबो त्या काळखा रस्त्यार 
नियाळीत फाटले जिवीत .... 


जशें तें काळीज त्या सुखाक रावताय : 
जशी ती न्हीद त्या सपनाक : 
जसो तो अरिश्ट दर्या त्या वांवटाक . 
तरूय तूं उबो त्या नशिबाच्या दरवंटयार . . . 
सपन ! . . . आनी हांव सदांकाल सपनांत ... ??? 


स्वतंत्र गोंयांतली कोंकणी कविता 


धोंगी जाणणार 


माणकुलें गोंय अका वेळार 
रडटाले दुखांच्या ल्हारार 
सैमीक सोबीत , पुण धोंगी जाणणार 
आयज , ते सगळयां फुडे 
झाडां शेतां नदी आनी माड 
हेच जाणणार करी पाड 
भिरांकूळ ! तांचे नाद 
पुण ! कौतीक वाड 
आतां समाज कडल्यान ... 
सगळे चलोंक जाय अकवटान 
कोणेच दाखोवंक जायना बोटां 
चिमटीभर तांचे भिरें 
घेवन बसलेत गोंयचे वेरें 
खंय जायत ते वेतात 
आमी कोणाक आपा - लिपा खेळयतात ? 
आमी गरीब पर्जेक आमुट्टात 
जाल्ल्या परी हीड रेड्यांचो 
मुकदम त्या सगळ्यांचो ? 
गोंयची जनता आसा सादुर 
काळीज तुमचें कितलेय आसूं मधूर 
त्या काळजांक भाव ना 
त्या काळजांक थाव ना 
त्या काळजांक पर्जा लेखिना 
दोंगर जेन्ना देवतेले 
सगळे लोक तांतूंत चलतेले 
सरळ मार्ग उबो सर्ग ! 
तेन्नाच चडटलो वर्ग 


तंत्र गोंयांतली कोंकणी कविता 


१२७ 


संग्राम गोंयकार 


नखेत्रां 


१. देवचारा पाव 
म्हाका दोन भाव 
अक तूं व्हडलो 
दूसरो हाव . 


२. उमाशे रातीक 


काजुल्या दोळे 
तुज्या दोळ्यांत 


चान्या उमाळे . 


३. आळवावेलो 
थेंब जसो 
म्हज्या जीवीताचो 
ना भरवंसो 


स्वतंत्र गोंयांतली कोंकणी कविता 


भिकाजी घाणेकार 


काळीज 


लुबडूब , लुबडूब 
काळीज बाबडे 
चलता एक सारके 
मनाक जीण दीत 
कुडिक रगत धाडीत 
सुखाचो धागो विणीत 
लुबडूब , लुबडूब . 
आवाज काडीत 
कामा वेळार 
जेवणा वेळार 
न्हिदे वेळार 
लुबडूब , लुबडूब 
काळीज बाब . 
चलता एक सारकें ! 


लुबडूब , लुबडूब 
कंवलें काळीज 


भुरग्या काळीज 


नदर फुडाराचेर 


फुडार हावेसाचेर 


हावेस जिणेचेर 
कसली ना चित्ना 
रंगीतूच सपना 
गायत कवना 
लुबडूब , लुबडूब 
काळीज बाब . 
चलता एक सारकें ! 


गोंयांतली कोंकणी कविता 


१२ ९ 


लुबडूब , लुबडूब 
तरनाटे काळीज 
मोगान लाशिल्लें , 


सुखान भरील्लें 


परमळान वतील्लें 
मोगाचेंच पिशें 
दिसरात जशें 
चांदणे कशे 
आपल्या भितर हाशें 
लुबडूब , लुबडूब 
काळीज बाब . 
चलता एक सारकें ! 


लुबडूब लुबडूब , 
जाण्टे काळीज 
म्हातारें काळीज 
जगत जीण 
फेडीत रीण 
काडीत शीण 
मोलादीक खीण 
पावला कणकणी 
फाटलें येवजीत 
तेच तेच सांगीत 
लुबडूब , लुबडूब 
आवाज काडीत 
काळीज बाबडे 
वलता एकसारकें । 
लुबडूब , लुबडब 
निमाणचो खीण 
जियेता काळीज 
जिणेची काणी 
अर्दु कुटी वाणी 
कोंचलेलो मणी 


स्वतंत्र गोंयांतली कोंकणी कविता 

एकलोच सांडून 
खंयतरी वचून 


मन कुडीपासून 
पैस करुन 
काळीज बाब . 
आपले सदांचें 
लुबडूब , लुबडूब 
बंद करता हळूच ! 


मनीस 


मनीस जातना 


अगडो जल्मलो 
मागीर झाडांच्यो 
साली कवळूक लागलो 
लुगटाची काश्टी 
न्हेसूक लागलो 


त्या अपरांत 
तरेतरेची न्हेसणां न्हेसत न्हेसत 
अिल्लो अिल्लो परतून 
काश्टेचेर पावलो 
आनी आतां सामकोच 


अगडो भोंवता 


हिप्पी जावन ! 


व गोगांतली कोंकणी कविता 


L 


तुकाराम रामा शेट 


आकाशाच्यो कविता 


१ 
भंवतणी जैसपैस रखरखत्या सड्यार 
एक मळब बोंबाड्याचे 
ताण धरुन ! 


२ 


आकाश .... 
तंबूचे पांखे विसकटून 
दैवी सुलतानाचे दार ! 


मनाच्या वोलसाणीचेर 
किल्लोवपी पांचवीचार सपनां 
पुण , ही अन्ताची रखरख 
आनी फुटोळयो गेल्यो आशांक 
शे ऽऽ ... ! 


दोळ्यांत दुकां हाडून 


ध्यास घेतिल्ले हे दोळे 
पुण तें आकाश सुकें पाशाण ! 


म्हज्या गोंयच्या भावा 


धापिल्या पाटल्या पोंदा 
कोंबो साद घातल्याबगर रावचो ना 
तशें म्हज्या गोंयच्या भावा 
घातिल्ल्या सांवटां पोंदा 
गोंयचो शब्द आकाश जाल्याबगर रावचो ना . 


स्वतंत्र गोंयांतली कोंकणी कविता 


दीस आयल्याबराबर 
सुकण्यांच्या तोंचीतसून सूर आयल्याबगर रायचोना . 
तश म्हज्या गोंयच्या भावा 
तूं मेळळ्याबराबर 
गोंयचे मातयेचें उतर 
ओठांत ॐकारल्या बगर रावचे ना . 


चंद्रीम 


देवान सगळी सोबितकाय 
अकठांय करुन 
मळबा कपलाक तिबो लायलो ! 


जटायू 


म्हका खब वयर उडपाचे आसा 
पुण सांगात नाशिल्यान् 
हांव जटायू जालां . 


दर्या आनी मळब 


मळबाक गोपांत घेवपाक 
दर्या हात उखलता 
आनी मळबारुप 
आपल्या मनांत 

रंगयता ! 
। गोंयांतली कोंकणी कविता 


तोमाझिन्यु कार्दीज 


' गरीब - गिरेस्त " 


गरीब गिरेस्ताक 
ल्हानविकायेन 


हांसता , 


गिरेस्त गरिबाक 
व्हडपणान 
लजता 


6६ असोच जिये " 


काळखाक हारोंवक 
सर भोंवती 
अजवाड दितले 


वाती वरी 
नाच तू जावं नाका 
परमळीत , रसरसीत 
फुलाचे म्होंव 


खावन वतल्या , 


मूसा वरी 


आस घेवन भोंवनाका . 

दी ... 
असोच जिये ! 


घे , दी . 


अितलेच आंवडेतां 


हेतुचो पिकास घेवन 
अतरांची जमीन खंणटां , 
विचारांचे शिमीट घालून 
भावनेचे चीरे जोडटां , 
तानेल्लो गंवडी जावन 
कवितांची बांय घडटां 

अदक मेळळ्यार , येस मेळ्ळे , अितलेच आंवडेतां 
स्वतंत्र गोंयांतली कोंकणी कविता 


तानाजी हळर्णकार 


" शास्त्रांच जर शस्त्रां जालीं " 


शास्त्रांच जर शस्त्रां जावन 
मनशांची हड्डी फोडपाक लागली , 
तर - 
मनशांच्या रगतान भिजिल्ली , 
मनशाच्या रगताक तानेल्ली , 
ही अस्त्रांसारकी शास्त्रां जायच कियाक ? 


व्हडल्या व्हडल्या राष्ट्रांचे 
हाणी नांव - निशाण काबार केले , 
कितलेशेच तन्ने कळे 
गर्भातूच किरमिले . 
कोंडा केली रक्ताची - चिखल मासाचो 
हांच्याच नाथ्यार पिंड पोसला 
संवसारांतल्या सगळ्या गिदांचो . 


सर्गावल्यान देव आयले , 
तांका हाणी खिळयार माल्ले 
चलत्या बोलत्या देवांक मारुन 
फातर हाणी पुजेक लायले 
लासूया , गोबोर करुया हया अस्त्रांसारक्यों शास्त्रांचो 
नव्या हातांनी - नव्या पानाचेर 
धर्म बरोवया माणूसकायेचो 

आनी 
आयज जर आमी हे केलेंना , 
तर आमी " आमी " उरचेनात 
आमी कोणूच उरचेनात 
उरतली फकत आमच्या नावांन 
इतिहासाची एक दोन काळी पानां 
कारण दोंगरार गिदां बशिल्लीच आसा 
ती आमच्या भुरग्यांक सोडची नात 


हांव एक फूल धुत्र्याचे , 


हांव एक फूल धुत्र्याचे 
हांव जाणा.म्हजी जीण 
झाडारुच बावून वचपाची 
चिमूटभर कोयर जावन 
मातयेंत भरसून वचपाची 
हांव जाणा . देवाचो गाभारो म्हाका मेळचोना 
हांव जाणा . सवाष्णीचो आंबाडोय म्हकां दिसचोना 
चड किद्याक ? 
नायकिणीच्या बाज्जेर पिंसडून वचपाचेंय 
म्हज्या नशिबांत आसचेना , 
पुण खंत एकूच - 
घाल्लेच जल्माक धुत्र्याच्या 
तर घालचें आशिल्लें तळतळटया सड्यार . 
घालें किद्याक जार्दीनाच्या काठार 
जायां - जुयां मुखार ? 


स्वतंत्र गोंयांतली कोंकणी कचिता 


भिकू बोमी नायक 


कसली जाण आयल्या 
कायच बाये समजना 
नस - नसांत मुसमुसता वारे 
जीव थायर रावना 
माथ्यांत फूल खोयता 
कशेंच केसान धरना 
कोणे कसलो जादू केला 
कशें कांयच कळना 
आकुळ - पिकुळ जाला जीव 
जिबेक रुची नाच ना 
कानांत येवन सांगता वारो 
चल बाये , पयल्या न्हाणां 


कुळागर 


पाचव्या चार कुळागरा 
माड - माड्यांची दाटी 
फुलारून आयल्या केळी 
उब्यो लजत , पदर सावरित 


माग भरून शितळ 
उदक जळी- मळी 
मदीच सोबुन दिस्ता 
निल रंगी तळी 


अशा सैमाच्या कुशीत 
घर म्हजे चंद्रमौळी 
कैन य तुमी येवचे 

हुपून घराची पावळी 
तंत्र गोंयांतली कोंकणी कविता 


याद तुजी येतली 


अशाच एका खिन्न वेळार 
कल्पनेच्या बसोन झाडार 
कल्पीत तुजे रूप पळोवन 
याद तुजी येतली ॥१ ॥ 
अशाच एका खिन्न वेळार 
वाट हांव चलतना 
सांगात तुजो ना पळोवन 
याद तुजी येतली ॥२ ॥ 
अशाच एका खिन्न वेळार 
जैता हात तुवें धल्ला 
अशी तुजी कीर्त आयकोन 
याद तुजी येतली ।।३ ॥ 


तासो ताणता रे बाबा 


तासो ताणशेता रे बाबा तासो ताणशेता 
कटर . . घण .. कटर ... घण तासो ताणशेता 


तासो ताणशेता तशो 
दिको गाजोता 
कटर 

... घण ... आवाजान 
दिको गाजोता . 
दिको गाजोता रे बाबा दिको गाजोता 
कटर 

कटर ... 

घण 
दिको गाजोता 


घण . 


दिको गाजोता तशे 
लोक जोमोता 
कटर ... घण आवाजान 
लोक जोमोता . 
लोक जोमोता रे बाबा लोक जोमोता 
कटर ... घण कटर ... घण 
लोक जोमोता 


स्वतंत्र गोंयांतली कोंकणी कविता 

लोक जोमोता तशे 
शिगमो खेळोता ; 
कटर ... घण ... आवाजार शिगमो खेळोता 
शिगमो खेळोत रे बाबा शिगमो खेळोता 
कटर घण .. कटर ... घण . 
शिगमो खेळोता 
शिगमो खेळोता तशे 
लोक नाचोता 
कटर ... घण . . . आवाजार 
लोक नाचोता ; 
लोक नाचोता रे बाबा लोक नाचोता 
कटर ... घण , . कटर . घण . 
लोक नाचोता 


लोक नाचोता तसो 
सैम हासोता 
कटर ... घण . आवाजार ... 
सैम हासोता 
सैम हासोता रे बाबा सैम हासोता 


कटर 


... घण 


कटर . . .घण 


सम हासोता 


तासो ताणता रे बाबा तासो ताणशेता 


कटर ... 


घण 


कटर ... 

घण ... 

सौ . मालिनी पै रायतूरकार 


जादुगार .... 


आई म्हाका सांग , कोण जादुगार 
फिरोवन काडी करता चमत्कार ? 
काळखाचो कोण करता उजवाड , 
लिपैता सूर्य काळया पडद्याआड 
सदा सकाळी कोण खेळता गुलार ? 

फिरोवन कांडी करता चमत्कार . 


शिपता रानांत झाडां कोण ? 
निर्मिले कोणे कावळे - घोण ? 
थंड दर्याक हाडटा होडेले ल्हार 

फिरोवन कांडी करता चमत्कार . 


नाशिल्ले तण जाता कशें ? 
पांचवे पांचवें मखमल जशें 
हाट्टा कोण फुलांक भार ? 

फिरोवन कांडी करता चमत्कार . 


विजेच्या चाबकानं कुपाच्या शिवाक 
मारता ; मोकता पोटांतल्या रत्नांक 
कोण गे ओतता पावसाची धार ? 

फिरोवन कांडी करता चमत्कार . 


मळबांतलो चांदीमामा भागता कसो ? 
एक दीस गडप ' जाता कसो ? 
परतुन येता करून जादू - मंतर 

फिरोवन कांडी करता चमत्कार 


रत्नां रातची शिंपट्टात कशी ? 
फांतोंडेर सगलीं ना जातात कशी ? 
सांग गे नांव ताजें कोण जादुगार 

फिरोवन कांडी करता चमत्कार 

शिरीष भोबे 


चलयो जल्माच्योच आवयो 


एक चलो आनी एक चली 
दोगांय आवयक पिडूंक लागली 
" आई ! आमकां खावंक दी " 
" आई ! म्हाका पयलीं दी " 


सोदून काडले आवयन एक लात 
भितर आशिल्ली एकूच चिकुलात 
तिचे केले कुडके दोन 
चलो मेकळो तोंडांत उडौन 


( 


चलयेन आवयक लायलो हात 
" आई ! तुका खंयची गे चिकुलात ? " 
आपल्या कुडक्याचे अर्द केले 
आवयच्या हातार एक दवल्ले 


आवयन धुवेक मांडयेर बसयली 
आंगापोल्यार बोटां फिरयलीं 
तोखणायेन तागेली फाट थापटिली 
अपुर्बायेन ताची उमा घेतली 


बाय म्हजे अपुर्बायेचें ! 
असलें भुरगें खंयच ना मेळचें ! 
दोनुय अर्दीक लाय तूं ओंठ 
म्हजे केन्नांच भल्लें पोट ! 


गोंगांबली कोंकणी कविता 

आग्नेलराव बागांझ 


रैदेर जाकी 


आयमोरे वेळार 
निळ्या मळबा सकयल्यान 
कावळयां भिरें 
धुंटेरानी परतता 
तेन्ना शेजऱ्या जाकी 
हातांत घेवन दुदेंकाती 
इगर्जे बांदार 


चडटा माडार 


माडार हालत नदर भाटांत 
पेद्या पोर खोपटे भायर 
लोळटा कसांत माती पोटांत 
पातीव मात बसला आंगणांत 
हातांत पांटलो खांदार खोरें 
कोयसांव मात दिसलें बरें 
तांबड्या घागऱ्यान शेतांत साकून 
घरा ते परतताले 


माडावयलो देवून जाकीन 
कोयसांव व्हंकलेक पाचारलें 
लजता बरें लागीं ये 
मोगा कोयंसू , काळीज हे हातांत घे 
येदे सांजेर , सांग शेतांत कित करताले 
चित्र सगलें , पातिवाक दीसलें 
आनी दुसऱ्या दीसा , आयतारा मिसा 
प्रवचन सुरू केले 

गोंयची म्हजी नुस्तेकान्न 


तांबडो घागरो 


घालून भेंडा 


मोटवी चोळी 


तिच्या हड्ड्या 


बोंबली शाती 
गिरायकां दोळ्यांत 
दोनूय हातांक 


कांकणां चूरो 


गळ्यांत आनी 
झगझग केदो 
म्हयांत घेवन 
वेळां पांटलो 


विकता नुस्तें 


गोंयची म्हजी नुस्तेकान्न 


शेवटया गांथन 
दिल्ली गे कशी 
रुपया आठ बांगडे विकीत 
हांव मात जातलों खोशी 
तुका रे बाबा 
मोलावंक कितें 
आदेस भर 
विकून नुस्ते 
पोट म्हगेले 
जालां रितें 


म्हणून तिणे 


तोंड आपले 
केलां वांकडे 


तंत्र गोंयांतली कोंकणी कविता 


जावन तूं 
पिशी कशी 
रागार म्हजेर 
कित्या अशी ? 
तूं 
नुस्ते विकपी 
पसंद पडल्यार 
हांव घेवपी 
ना तर , परतो वचपी 
पुण तू मात 
सदांच आमगेली 
अभिमानाची , प्रेमाची 


गोंयची म्हजी नुस्तेकान्न 
गोंयची म्हजी नुस्तेकान्न 

हिटलर दे कुंकळी 


पोरमोळ म्होज्या जिवीताचो 


नोदरेक नोदोर लागली तेन्ना 
खुंट कसो उरलो उबो 
होड्डयातल्या रात्रीत पेंटलें आकटें 
जीवीत म्होजें दिसले रीते 


पोळोवन तुजे बिटबीटे दोळे 
आशेन भेरायले या ओंटांक 
पोल्यावेलया तांबड्या उज्यांत 
हुलपावून भोगूक मोंगा उमाळे 


चंद्रीमाच्या उजवाडा पोरी 
रुप तुजें पोरजळताले 
दोळयांक या म्होज्या दिपकायताले 
बेस म्हजो जालो कुड्डयापोरी 


दिलें उतोर आनी घेतलो भार 
तुज्या फाटल्यान जीव पिसो 
भाजतां जोरान लागोन मोगा वसो 
तुज्या वीणे दु : खी हो संसार 


जीव म्हजो केन्ना करता शांत 
बांधुन आमची लग्नाची गांठ 
तू परजळ म्होज्या चिंतनाचो 
आनी पोरमळ म्होज्या जिवीताचो 


, गोंयांतलीकोंकणी कविता 

अल्हास 

पै रायकार 
सुकणे . 
एक सुकणे रावता 
त्या दोगुल्ले आड 
अनवळखी हया नदरेक 
आडायता झाड 
एक कळीत - कवन 
सदांच भिरभिरता 
त्या झाडाक आपटून 
सदांच निण निणता 
घालून घायार घाय 
झाड तोडूंक जाय 
पुण हाय ! झाडाच्या हुयेलीन 
सुकणे दुसरे कडेन वचत काय ! 
नाकाच ते आसुंदी तें लागसर 
आनी थंयच आसुंदी झाड 
एक सुकणे रोवता 
त्या दोगुल्ले आड . 

वझरो 
एका फातरी मुळा 
वझरो झुळ झुळटा 
नितळ निर्मळ न्हे सणान 
उघड्या नागड्या , फांतरांक 
रेवडायत , घुस्पायत 

चुळबुळटा 
एका फातरी मुळा 
वझरो झुळ झुळटा . 
एक वज्रावेड 
कानांत सैमाच्या 
खोस फुलल्या मनांत 
सुद्र शेळ्याच्या 
वांगडा व्हरूंक शेळयाक 
वझरो तळमळटा एका फातरि 


वझरो 

हया वझयाचे शितळ उदक 
मेळत काय . शेता शेतांक 
नवी पिळगी नवें उतर 
रिगत काय- मनामनांत 
जाणां जावंक 
एक बांद धडपडटा 
एका फातरी मुळा 
वझरो 


सांवर 


सावर धवशी 
तीका पानां चवल्ल्यां 
पावस शिवंरला 
मन उष्टावणो 
सावर धवशी 
तीची बोंडा . तिलिडल्या 
गीम गरजला 
आंग तापवणो 
सांवर धवशी 
मन उष्टावणे 
आंग तापवणे 
येवन गेल्या 
सगळे नागवणे 
आतां सांवर धवशी 
आपल्याच नदरेन 
आपणांक तोंपी , 
तरी सान कोंबरी 
प्रियतात वसवशी 
सांवर धवशी 

देविदास काकोडकार 


मोगाचो शीण 


दोगायनी आमी घेतील्लो सोपूत 
अितल्या बेगीन तू कशे विसल्लें ? 
तुकाच लागून हावें घरदार सोडले 
तू फकत म्हाकाच सोडले . 


अगडास तुका येना मोगा 
त्या अकठांय सारिल्ल्या रातींचो ? 
सदांच तुका म्हन्यांत घेवन 
वास घेतिल्लो मात्यांतल्या फुलांचो 


दुसऱ्याचो हात हातांत धल्ला तुवें 
वावुरता व्हड घरकान्न म्हणून 
हांव मात म्हज्या घरांत 
दुकां गळयतां तुजी याद काडून 


कितले फावट लिपिस्टीक तुजी 
खाल्ल्या जायत हया ओंठानी 
केंस तुजे हांवेच कोंगरे केले 
सासपून सासपून बोटांनी 


मोगाक म्हज्या लावन कातर 
घालें काळजाक व्हडलें खीण 
कुड म्हजी सोपयतां सोपयतां 
तुजेरुच हांव करतां शीण . 

शीटकावणी 


आयज तुका पिवयतां 
मोग म्हजो म्हज्या ओंठानी 
फाल्यां अकाद्रो पिवन येवन 
धांवडायत तूका खोटानी 


देखून आतांच तुका शीटकायतां 
सूत तोडचे आसल्यार मोगाचे , 
आतांच तोड . 
अपाय मागीर नासतलो ताजेर 
पडटकच गळयांत मंगळसूत्रा पोड 


केलो म्हजेर मोग अकट्यान 
लावन म्हज्या नांवान तिळो 
पुण अणभवून गुण म्हजे 
रोखडोच जीव दीलो 


दिसना म्हाका तुजें जावचे अशें 
सांगणे कानार घे मात्शें 
कर मोग बरे गुण आशिल्ल्याचेर 
न्हय , म्हज्या असल्या वाळेसाचेर 

